

## Hibru Hibru Pako'a Papiau'i E'i Malele

### *Deo Gauga Agelo Eka'egaini'i*

<sup>1</sup> Ufainagai kina i'oi'i i'oi'iai ke keaga i'oi'i i'oi'iai Deo ega iifa profeta ake'iai i'a ufu'a apa'a maa'iai eifafoua.

<sup>2</sup> Kai i'ina kina'i fua'i alogai, Deo Gauga kapa'ina eifani'i, ke faagagai kapa'ina kemia auga Deo i'a epaini'a. Deo, isa Gauga faagagai agofa'a epagama. Kai Deo agofa'a aepagama koa kai, Isa Gauga ekinaga, eifa ko'ania kapa ma'oai agepenia eoma auga isafa isa apuga epamia efua.

<sup>3</sup> Deo Gauga auga Deo iisa i'opoga mo, ke Deo ega Akaiki'a ala koa auga Gauga faagagai aisa. Ke Deo eifa mo aagoa ufa fou kegama. Iesu pau ega'ina isapugai kapa ma'oai eafiapi'i e'ima'i. Isa emai fau'aisai emae, a'a laomai apala'i eikui'i kai ufai e'agaukae, au'oniai Au Akaiki'a eagu afuga kaina kainai eague.

<sup>4</sup> Iesu ega koa ekapaisa, agelo kekapa auga eka'egaina. Ega kainai isa aka Deo maagai akaiki'a ipauma, agelo aka'i eka'egaina.

<sup>5</sup> Gome Deo ega iifa pukagai agelo aga'o iina aepaini oma'i:

“Lau oi Amamu alamia; Pau oi Lau Gau alomia,”  
aeoma. *2 Samuel 7:14; 1 Kronikel 17:13*

O iina isafa aeoma:

“Lau isa Ama alamia; ke isa Lau Gau agemia,”  
aeoma. *Sam 2:7*

<sup>6</sup> Kai Deo Gauga fa'aniauga gamaiseina agofa'ai eoma aisama, isa faagagai kapa'ina agemia auga fougaga ega iifa pukagai iina eifa oma:

“Lau Deo e'u agelo ma'oai isa kegaau afagaina,”  
eoma. *Deuteronomy 32:43*

<sup>7</sup> Ke Deo ega iifa pukagai agelo auga fou'i iina eifa oma:

“Lau e'u agelo auga e'u pinauga papiu'i, ameku ke lo mala lapamia'i,”  
eoma. *Sam 104:4*

Ega koa i'opoga, Deo agelo eulai'i aisama, ameku epua mo aelaolao koa i'opoga, kemai e'i pinauga kepafua ke kelao. Ke lo mala isafa eufa mo aelaolao koa i'opoga, kemai e'i pinauga kepafua afegai kelao pugu.

<sup>8</sup> Kai Deo Isa Gauga auga fougaga ega iifa pukagai iina eifa oma:

“Deo, Oi emu isapuai afu lo'ima'i au'i ma'oai afakefuafua akeka aoniamo,  
Oi Alomu opaina ipaumagai emu agofa'a lo'ima.

<sup>9</sup> Oi laomai apala'i ani'i aloani kai alo opai lao'i mai'i mo alomu ko'agai ani'i loani alogaina.

Ega kainai Lau Oi emu Deo, oi kin fomia laoma, oiliai kaniamu la'efaisa puo, alomu egama alogaina,

ke agelo au'i epo'iai oi auga au akaiki'a ipaumamu lapamiaiso,”

eoma. *Sam 45:6-7*

<sup>10</sup> Ke Deo ega iifa pukagai Gauga fougaga isafa iina eifa oma:

“Lopia, kapa aga'o aegama koa kai

Oi aagoa lopagama ke ufa isafa oi imamu kapa.

11 Kai ega'ina kapa'i ma'oi papiau afeli tiapu'i keufai ke'i'i laa'i kemia koa i'opoga, isa akefua laa'i akemia.  
Kai Oi auga aloagu aoniamo.

12 Ke papiau tiapu kei'iulai'i keofe'i keoge me'e'i afegai mama'i kei'iuka'i koa i'opoga, ega'ina kapa'i ma'oi keufai kelifu au'i mama'i alomaiseini'i afu'i alokaina.

Kai Oi auga afolomaemae, i'opomu mo aloagu aoniamo,”  
eoma. *Sam 102:25-27*

13-14 Agelo ma'oi auga auni, Deo ega pinauga ikapa au'i. Isa Deo papiau kania'i isagamauga akeafia au'i fau'iai fekepinauga eoma puo, eulai'i kemai ega pinauga kekapa. Kai Deo Gauga auga fougaga ega iifa pukagai iina eifa oma:

“Kaiuai foagu felaolao

Lau oi emu ou au'i ifemu guagai alaoge'i alogafapi'i,” eoma. *Sam 110:1*

Kai agelo fou'i ega aeifa oma. Ega kainai Deo ega iifa pukagai eifania koa i'opoga, Deo Gauga auga agelo eka'egaini'i paisa.

## 2

### *Deo Gauga Kapa'ina Epalogoni'a Auga A'o Falogo Felo*

<sup>1</sup> Deo ega iifa pukagai Gauga fougaga ega eifa oma puo, Deo ega iifa a'o'i alogoni'i efua au'i alo'a ko'agai faisa felo'i kai'iai fapakai'i. Ega koa epo'aisai kai aga'o Deo Gauga faemunia ke faepeagea.

<sup>2</sup> Gome ufainagai Deo ega iifa agelo ake'iai eifafoua, ke Moses eafia papiu maa'iai eifafoua. Ega'ina iifa'i ko'a'i ipauma'i kekapula kekae ake-lao akemai. Ega kainai kaisau ega'ina iifa'i laa'iai eaopagai ke kai'iai aepea auga, ega laomai apala afa feafia auga mo eafia efua.

<sup>3-4</sup> Ke ega'ina afegai, Lopia Iesu papiu kania'i ageagamauga auga fouga eifania. Ke a'o kelogo papiu'i ega'ina iifaga ko'a ipauma auga kepako'ania i'a maa'aisai keifafoua. Ega'ina mo laa'i kai, Deo ifo isafa kania'a ageagamauga auga gou'i ekapai'i, ke isapu akaiki'agai mirakulo i'oi'i i'oi'i ekapai'i ke ifo logogai ega ipeni Spirituga efakeopua epenii'a. Deo ega koa ekapaisa puo, kania'a isagamauga auga kapa akaiki'a ipauma epamia. Kai i'a ega'ina iifaga kapula auga kainai afalapea koa aisama, Iesu amunia auga afa apala faafia auga eegai ala agapiu koko oma? Afaekaina. Ega kainai Deo ega iifa a'o'i alogoni'i efua au'i faisa felo'i kai'iai mo fapakai'i.

### *Iesu Au Akaiki'a Paisa*

<sup>5</sup> Deo ega iifa pukagai ega agofa'a agemai fouga pau aifania auga agelo aepa'ima'i.

<sup>6</sup> Kai Deo au i'oina aga'o fepa'ima eoma. Ega'ina iifaga ko'a ipauma auga Deo ega iifa puka alogai, afu aga'ogai aupalao aga'o iina eifa oma:

“Kapa puo Oi papiu aumauni auga kapa akaiki'a  
lopamia loopolaga,  
ke gauga isafa lo'ima felo.

<sup>7</sup> Ufainagai Oi papiu aumauni gauga,  
afa'agamo lopaake agelo papa'iai lopamia  
epo aemaefa.

Ega mo ganinagai, isa auga Oi iisamu i'opoga mo  
 lopagama puo  
 Oi koa i'opomu au akaiki'a lopamia lopalop-  
 iania, emu isapu akaiki'a lopeniia.

8 Ke kapa ma'oai isa lopa'ima ife papagai  
 lopamia'i.” *Sam 8:4-6*

Deo ega eifa oma koa i'opoga, kapa ma'oai pa-  
 piau aumauni ife papagai eogei'i, ke kapa aga'o  
 aepua'afuga isa aina faeafia aeoma. Ega mo  
 ganinagai, pau Deo kapa ma'oai papiu aumauni  
 papagai fepamia'i fe'imai'i auga emia alaisa koa.

9 Kai Deo ega gafegafe akaiki'agai Iesu i'a ma'oai  
 fau'aisai fekiekie femae, ega koa mae gamuga  
 ala koa auga feopo eoma. Ega puo epaake  
 agelo papa'iai epamia kai isa egae mo aeagu  
 epo aemaefa. Iesu i'a fau'aisai emae afegai,  
 e'agaukae Deo kaina kainai eague Isa koa i'opoga  
 epalopiania, ke ega isapu akaiki'a epeniia auga  
 aisa.

10 Deo kapa ma'oai epagama'i, ke faugai kapa  
 ma'oai kegama auga i'a ma'oai Isa maagai au  
 akaiki'a famia eoma. Ega puo Iesu epakiekie.  
 Ega'ina kiekiegai, Deo i'a kania'a feagamauga  
 auga eifania koa i'opoga mo ekapaisa, Iesu pa-  
 piau kania'i Isagamauga Lopiaga epamia. Deo i'a  
 fau'aisai ega ekapa oma Iesu epakiekie auga Deo  
 eegai ekai felo alogaina.

11 Gome Iesu papiu Deo maagai alo'i epalolo-  
 fania au'i, ke Deo maagai kaisau alo'i lolofaga  
 emia au'i, Ama'i Deo fou famili aga'omogai ke-  
 mai. Ega kainai Iesu aemeagai ega'ina papiu'i  
 eifani'i aaga akina eoma'i.

<sup>12</sup> Iesu ega'ina papiaui aaga akina eoma'i auga fougā, Deo ega iifa pukagai iina kepapua oma ekae:

“Amau, lau Oi Akamu aau akiu maa'iai alaifafoua.

Ke Oi keau afagainio au'i e'i la'afou alogai au afagai iifi'iai alaaufagainio.” *Sam 22:22*

<sup>13</sup> Ke Deo ega iifa pukagai Iesu Deo epainia kapa eoma auga fougā iina kepapua oma:

“Lau e'u pako'a akaiki'a Oi eemuai alaoge,”

eoma.

*Aisaea 8:17*

Ke Iesu eifa pugu einaka,

“Amoisa, lau Deo ega papiaui epeniaui au'i fou inamo'e,”

eoma.

*Aisaea 8:18*

Deo ega iifa pukagai Iesu iina eifa oma kainai, i'a ma'oai Iesu aaga akina.

<sup>14-15</sup> I'a papiaui aumauni ifai agago puo agamae. Agamae aisama, apako'ania kapa ma'oai egae akefua aoma. Ega kainai aagoai aague alogai papiaui mae kemani'iai alogaina. Satani papiaui mae kemani'iaina auga isapuga epapinauga papiaui epamae'i. Ega koa papiaui ma'oai kala'afi koa i'opoga, Satani papagai keagu. Kai Iesu Satani ega pinauga gaauoka, ke Satani papagai kekala'afi au'i gapapealai'i eoma. Ega puo isa ifo isafa papiaui aumauni emia ifai egago, ke papiaui fau'iai emae ke emaunimue. Ega kainai mae papiaui e'i agu age'ima afaekaina auga Iesu i'a epakinai'a.

<sup>16</sup> Isa ega koa ekapaisa auga, iifa gome agelo fepalagaini'i kainai aekapaisa. Kai isa Abraham

ufuga apa ko'a'i isa kepako'ania au'i fepalagaini'i eoma.

<sup>17</sup> Ega kainai Iesu papiaua aumauni emia aagoai eagu alogai, papiaua aumauni kapa'ina kekapa auga i'opoga mo ekapai'i. Ega koa Deo faugai alo ko'agai sakedote lopia fa'a pinaugaga fekapa, papiaua laomai apala'i kekapa'i au'i gua'i feania, e'i laomai apala'i fea'ini'i ke Deo fou epo'iai gagao femia eoma.

<sup>18</sup> Ke tiapolo Iesu e'opoisa aisama ekiekie alogaina. Ega puo papiaua kapa'i tiapolo e'opo'i au'i, Iesu isa agepalagaini'i agekaina.

### 3

#### *Iesu Moses Eka'egaina*

<sup>1</sup> Ega kainai aau akiu pako'a papiaumi, Deo ega famili aga'omogai omai, ke Deo eifanimi, lau fou Isa ega agofa'a fou agaagu aumi, Iesu Apostolo ke Sakedote Lopia Fa'a, i'a apako'ania ke fougaa aifafoua auga eegai opomi fofougaa amooge.

<sup>2</sup> Ufainagai Deo ega papiaua ma'oai fau'iai Moses Deo isa kapa'ina fekapa eoma auga mo ekapaisa. Ega koa i'opoga, Iesu isafa Deo isa ekinaga auga kapa'ina fekapa eoma auga mo ekapaisa.

<sup>3-4</sup> Kai i'a alogo, e'a aga'o felo kepaapa aisa aisama, e'a felo ipauma aoma aifagaina. Kai ko'a ipauma e'a aga'o aga'o auga aufalao aga'o e'a ega'ina epaapa'i. Ega kainai i'a e'a ega'ina alaau afagai alogaini'i kai, e'a epaapa auga aau afagai alogaina aka akaiki'a apamia. Ega koa i'opoga, Moses Deo ega papiaua fau'iai ega pinauga ekapaisa puo, Moses aka akaiki'a apamia. Kai Deo

auga Iesu faugai kapa ma'oai epagama'i puo, Deo maagai Iesu aka auga akaiki'a emia Moses aka eka'egaina.

<sup>5</sup> Ko'a ipauma Deo ega pinauga auga Moses, Deo ega papiiau, e'a aga'omogai keagu papiiau'i koa i'opo'i au'i fau'iai Deo kapa'ina fekapa eoma auga mo ekapaisa. Ega'ina ekapaisa alogai, muni Deo kapa'ina maa'aisai agepafokia auga, Deo ega papiiau maa'iai eifafoua.

<sup>6</sup> Moses auga Deo ega pinauga ikapa mo auga. Kai Iesu auga Deo Gauga kainai, ifo ega e'ai ega papiiau keagu au'i e'imai'i, ke fau'iai Deo Isa kapa'ina fekapa eoma auga mo ekapaisa. Ke i'a Iesu epalagaini'a auga apako'ania kainai, falamani'i alo'a fapakapulania, ke a'a afia'ama Deo ega agofa'ai agaafia auga aina'auga fapa'aua. Ega aisama i'a Deo ega papiiau, e'a aga'omogai keagu au'i fou famili aga'omo agamia.

### *Foisa Felo Iesu Folomunia*

<sup>7-9</sup> Kai i'a auga pau Deo ega famili amia puo, aina'a fapaau felo Deo ega iifa pukagai ega Spiritu iina eifa oma auga a'o falogo:

“Ufainagai ago maininai inipo ou'aga pani alogai  
ufumi apami ee'iai kapa ma'o lakapai'i  
keisa'i mo ganinagai,  
ke'opoisau kapa aga'o makapa kegaisa paisa  
keoma.

Ega koa kekapaisa, gua'i e'inoka alogaina ainau  
akeafia puo

guau kepakupua. Oi isa foisa'i fomalele.

Ega koa pau kina Deo aina agologo aisama,  
guami folopa'inokania ainau foafia.



10 Oi ufumi apami ega koa kekapaisa puo, Lau isa ee'iai guau ekupu alogaina.

Ke laifa lainaka, 'I'ina papiiau'i aufa kina pifoge kapa'i maa'i ela'a me'e, keaga i'oinagai kepea.

Ega kainai Lau e'u keaga opainai fekepea auga akelogo.'

11 Ega puo guau kupugai lapako'ania laifa lainaka,

Isa Lau e'u laagai afuga Kanaan agogai afalapakoko'i,'

laoma.”

*Sam 95:7-11*

12 Aau akiu pako'a papiiumi, epomia i papiiau isa'i laomai apala ipauma, Deo fakepako'ania auga opolaga keafia. Ega'ina opolaga apala papiiau epapea'i Deo agu pagai auga kemunia. Ega kainai foisa felo oi epomia kai aga'o ega koa faekapa.

13 Kai kina apafala 'Pau Kina' aoma auga kina felo kapa aga'o agakapa agekaina paisa. Ega'ina kina alogai aufa kina oi aga'o aga'o magogomi foauga ifomi fopakapulanimi. Ega koa epomia papiiau aga'o kapa aga'o elogo kai pifogeai faepuniai laomai apala isa gua faepa'inokania laoma.

14 Iifa gome, i'a Iesu apako'ania mo aisama, pako'a ega'ina ko'a ipauma auga aafia, Iesu fou kai'alao aagu. I'a ega'ina pako'aga agaafiapi kapulania mo agelao fuagai aisama, Deo ega agofa'aiafugai, Iesu fou kai'alao agaagu.

15 Ega kainai Deo ega iifa pukagai ega iifa pau mo laifa kakaua koa i'opoga,

“Pau kina Deo aina agologo aisama, ufumi apami  
Deo ke'opoisa kina'iai gua'i e'inoka Deo  
aina akeafia au'i koa folomia,”

laoma. *Sam 95:7-8*

<sup>16</sup> Ufainagai kaisau Deo aina kelogonia kai  
kainai akepea? Ega'ina papiiau'i auga Moses  
Isiptoai epapealai'i au'i laa'i ma? Laa'i, ega'ina  
papiiau'i!

<sup>17</sup> Ke inipo ou'aga pani 40 alogai Deo kaisau  
ee'iai gua ekupu alogaina? Isa auga laomai  
apala'i kekapai'i puo Deo gua ekupu afa epenii'i  
kainai ago maininai kemae au'i laa'i ma? Laa'i,  
ega'ina papiiau'i!

<sup>18</sup> Ke Deo ega guakupuai kaisau ee'iai eifa ka-  
pula Kanaan ago, Isa ega laagai afugai afakekoko  
eoma? Isa au'i Deo aina akeafia aina kainai  
akepea au'i laa'i ma? Laa'i, ega'ina papiiau'i!

<sup>19</sup> Ke i'a alogo isa Deo akepako'ania kainai, ega  
laagai afugai fekekoko auga aekainia.

## 4

### *Deo Ega Laagai Afuga Aoniamo Ekae Auga Alogai Amakoko*

<sup>1</sup> Ega puo i'a ega'ina iifaga a'o alogonia efua  
pau ee'aisai ekae mo ganinagai, epo'aisai papiiau  
aga'o ega'ina iifaga alo ko'agai afaepako'ania  
auga mani'ina fapa'aua. Ega koa i'a ma'oai  
ega'ina laagaina afugai fakoko laoma.

<sup>2</sup> Gome ufainagai Deo ega iifa ega'ina pa-  
piau'i maa'iai eifania koa i'opoga, pau i'a isafa  
maa'aisai, iifa faunina Iesu fougua alogai, i'a Isa  
ega laagai afugai agakoko auga fougua eifania. Kai  
Deo ega iifai isa Kanaan ago, Isa ega laagai gougua

afugai fekekoko eoma auga iifaga a'o kelogonia kai, ee'iai pipalagai aga'o aemia, Kanaan agogai akekoko. Gome isa ega'ina iifaga akepako'ania.

<sup>3</sup> Pau i'a ega'ina iifaga apako'ania au'a, i'a ega'ina laagaina afugai akoko efua. Kai kaisau isa ega iifa ega'ina akepako'ania au'i fou'i iina eifa oma:

“Lau e'u guakupuai pako'a iifaga lakapaisa, 'Isa lau e'u laagai afugai afakekokoko,' laoma.”

*Sam 95:11*

Deo ega'ina eifania mo ganinagai, agofa'a epagama mo kinagai Isa ega pinauga ma'oai ega e'epafua'i.

<sup>4</sup> Gome Isa kina imagea gua aisama, kapa'ina ekapaisa auga fougaga ega iifa pukagai afu aga'ogai iina eifa oma: “Deo ega pinauga epafua, kina imagea gua aisama elaagai.”<sup>✧</sup>

<sup>5</sup> Kai kaisau Isa ega iifa keumakalaina au'i fou'i ega iifa pukagai iina eifa oma pugu: “Isa Lau e'u laagai afugai afakekokoko,” eoma. Deo agofa'a epagama aisama, ega laagai afuga ega koa ekapaisa mo ganinagai, Israel papi'au'i Isa keumakalaina puo, ega gua kupuai ega iifa pukagai iina eifa oma: Lau guau kupugai lapako'ania laifa lainaka, “Isa Lau e'u laagai afugai afalapakoko'i laoma.” Ufainagai Deo ega eifa oma mo ganinagai, pau i'a Isa apako'ania au'a, ega'ina laagaina afugai agakoko.

<sup>6</sup> Ega koa i'opoga, i'a isa'a laagai afuga ega'ina ekae paisa alogai agakoko agekaina. Kai ufainagai Kanaan ago, ega'ina laagaina afuga gougaga, Deo Israel papi'au'i agepeni'i eoma iifaga a'o

---

<sup>✧</sup> **4:4:** Genesis 2:2

kelogo kakaua kai aina kepamafua. Ega kainai isa laagai afuga ega'inagai akekoko.

<sup>7</sup> Ega puo ega'ina afegai inipo ma'o kelao kai, Deo kina aga'o epaapa pugu, Davide akegai ega'ina kina eifaga 'Pau kina' eoma. Ega'ina iifaga Deo ega iifa pukagai ekae auga laifa kakaua koa i'opoga:

“Pau kina Deo aina agologo koa aisama, guami folopa'inokania,”

eoma.

*Sam 95:7-8*

<sup>8</sup> Ega'ina laagaina afuga fougua laifania auga, ufainagai Josua Israel papiau'i epapea'i Kanaan agogai epapealai'i auga afuga aeifania. Josua isa Kanaan agogai laagai ega'ina gapeni'i koa aisama, Deo muniai laagai kina aga'o fougua faeifania pugu.

<sup>9</sup> Ega koa aisama, Deo ega laagai kina auga, ega papiau epamia'i au'i fau'iai epagome ekapaisa ekae.

<sup>10</sup> Ega kainai papiau kapa Deo ega laagai afugai agekoko auga, Deo ega pinauga epafua elaagai koa i'opoga, isa isafa ifo ega pinauga agepafua agelaagai.

<sup>11</sup> Ega puo i'a ma'oai imaa'u'a fofougai fauni-aimoimo ega'ina laagaina afugai fakoko. Ega koa i'a epo'aisai kai aga'o ufu'a apa'a Deo ega iifa a'o kelogonia kai, aina akeafia ke'ualai au'i koa fakemia fake'ualai laoma.

<sup>12</sup> Gome Deo ega iifa auga papiau aumauni e'i iifa koa laa'i. Deo ega iifa auga maaga maunina ekae epinauga. Ega'ina iifaga auga ifani a'ifaga maaga apie apie eako auga eka'egaina. Ega puo isa papiau aumauni imaa'u'i, unia'i, ke gua'i alo

fofouga, ke lalau'i isafa alo'iai ekoko. Egae e'i laomai ala koa, ke gua'i alogai kapa'ina keopolaga auga felo, o apala auga epafokia.

<sup>13</sup> Ke Deo epagama kapa'i ma'oai papiiau faaga maini koa i'opoga, Isa maagai afakekaifake akefoki afe'ai. Ke i'a kapa'ina akapai'i au'i ma'oai Deo maagai kapa puo akapai'i au'i agaifafou afe'aini'i.

### *Iesu Sakedote Lopia Fa'a Akaiki'a Auga*

<sup>14</sup> Ega puo i'a a'a Sakedote Lopia Fa'a akaiki'a e'agaukae elao ufai auga, Iesu Kristo Deo Gauga auga fau'aisai eague epinauga kainai, i'a a'a pako'a aifafoua auga faafi inokania.

<sup>15</sup> Gome Iesu agoai eagu alogai, isa i'a koa i'opo'a papiiau aumauni emia. Ke i'opo ma'oai i'a aafi'i au'i i'opo'i mo eafii'i. Ega mo ganinagai, isa laomai apala aga'o aekapaisa.

<sup>16</sup> Ega kainai i'a falamani'i, alo'a fapapakapulanina, megamegai Deo eagu ega gafegafe akaiki'a epeni'a auga afuga falao. Ega koa agamegamega penia aisama, gua'a ageania ke ega gafegafe akaiki'agai, kapa'ina anina aani auga kinagai mo agepeni'a.

## 5

<sup>1</sup> Papiiau sakedote lopia fa'a'i kegamia keoma aisama, Deo faugai ega'ina pinaugaga fekapa keoma puo, Deo papiiau epapinaugani'i, isa kekinani'i. Ega koa Deo anina eani isa e'i pinaugai papiiau laomai apala'i kekapai'i au'i fau'iai pipeni amu'i ke a'o fekeaupugu'i Isa fekepa'a penia eoma.

<sup>2</sup> Ega'ina sakedote'i papiiau aumauni puo, apoke eailofe'i ke apoke laoga maina kelogo felo. Ega kainai papiiau laomai felo o apala akelogo kai pifoge kapa'i maa'i ela'a me'e muni'iai kepea laomai apala'i kekapa'i au'i gagafe'i mo akeafia agekaina.

<sup>3</sup> Ke isa e'i apoke kainai papiiau e'i laomai apala'i fau'iai a'o Deo akepa'a penia alogai, isa ifo'i isafa e'i laomai apala'i fau'iai, akekapa aga'oniamo.

<sup>4</sup> Ega'ina pinauga auga Deo maagai kapa akaiki'a ipauma. Ke aufalao aga'o ifo anina eani puo ega'ina pinauga gakapa ageoma afaekaina. Kai ufainagai Deo Aaron eifaga, sakedote lopia fa'a pinaugaga ekapaisa koa i'opoga, Deo isa isafa feifaga ega'ina pinaugaga fekapa.

<sup>5</sup> Ega koa i'opoga, Lopia Iesu isafa sakedote lopia fa'a emia auga ifo anina eani puogai ega'ina pinaugaga aekapaisa aka akaiki'a aepamia. Kai Deo isa ekinaga ega'ina pinaugaga ekapaisa, aka akaiki'a epamia. Deo ega iifa pukagai isa fougaa iina eifa oma:

“O'i Lau Gau, pau kina Lau oi Amamu lamia,”  
eoma.

*Sam 2:7*

<sup>6</sup> Ke Deo Iesu ekinaga sakedote lopia fa'a pinaugaga fekapa eoma auga isafa fougaa ega iifa puka alogai afu aga'ogai iina eifa oma:

“O'i auga Melkisedek koa i'opoga puo, Sakedote Lopia Fa'a alomia aoniamo,”

eoma.

*Sam 110:4*

<sup>7</sup> Deo Iesu fougaa iina eifa oma mo ganinagai, Iesu aagoai eagu alogai papiiau aumauni puogai, ega mae kina emai kainagai aisama, ekiekie

alogaina. Ega kainai maaga mai'iu'iuga mo Deo maeai kania ageagamauga auga egoi penia eagaga ke emegamega. Ke Iesu Deo Au Akaiki'a epamia emani'iaina, ke alo ko'agai aina eaia kainai, Deo Iesu ega megamega a'o elogonia, mae mani'ina faagagai eafilaisa.

<sup>8</sup> Isa Deo Gauga mo ganinagai, papiiau aumauni puo femalele Deo aina feafia. Ke femae mo ganinagai ega kiekieai emalele Deo aina eafia paisa.

<sup>9-10</sup> Ega koa ekapaisa, isa Deo maagai alo opaina ipauma emia. Deo Iesu eifaga, Melkisedek koa i'opoga eoma auga, Sakedote Lopia Fa'a epamia, papiiau fau'iai ega pinauga ekapaisa. Ega kainai isa i'a kania'a isagamauga inagome auga emia. Ke kaisau isa aina keafia au'i kania'i ageagamauga, agu pagai maunina agepeni'i.

### *Fakapula Deo Ega Keaga Falogo Felo*

<sup>11</sup> Lau ke inae fou aagu aumai, Iesu Melkisedek koa i'opoga, Sakedote Lopia Fa'aga auga fouga ma'o kekae faifania kai, oi alomi aeagalai fologo fofiakoa auga aekaina puo, agaifania auga age'inoka alogaina.

<sup>12</sup> Iifa gome oi ufainagai Deo ega iifa a'o ologonia Iesu opako'ania efua puo, pau auga pamalele aumi fomia fefua. Kai anina oani aufalao aga'o oi maamiai Deo ega iifa gome ipauma, pako'a papiami fomia auga fouga gapamalele mueimi pugu ooma! Ega'ina auga, oi imoi e'elemi koa i'opomi, u'u mo anina oani kai fo'ama ipauma auga anina aloani.

13 Kai kaisau u'u mo eania auga, imoi e'ele koa i'opoga kapa'ina fekapa auga aelogo. Ega koa i'opoga, isa Deo maagai alo opai laoga maina fougā aelogo ke aekapa.

14 Kai kaisau aufa kina ifo'i mino'i kepapinauga Deo maagai kapa'ina felo o apala auga kelogo, ke felo mo kekapa au'i, papiāu apao'i mo e'i fo'ama keania koa i'opoga.

## 6

1-2 Ega puo i'a imoi e'ele'i koa i'opo'i falamia kai, papiāu apao'i e'i fo'ama keania au'i koa famia. Imoi e'ele'i e'i pamalele auga iina koa'i: isa Deo eegai e'i pako'a keoge. Laomai apala'i mae kepagama au'i keumakalaini'i. Baptismo oko'i i'oi'i i'oi'i Deo maagai alo'a opaina emia auga pamalelega kekapa'i. Papiāu Deo ega gafegafe akaiki'a fekeafia keoma kainai kania'iai ima'i keogeaua. Maeai kemaunimue au'i pamalelega, ke kina fuagai laomai felo, o apala afa agaafia auga pamalelega. I'ina pamalele'i Iesu Kristo fougā pamalele'i e'ele'i au'i. I'a ega'ina pamalele'i falapamue'i pugu kai, pamalele akaiki'a'i au'i isafa famaleleaini'i fou'i falogo felo ega koa fauki.

3 Ke Deo ega iifa pamalele akaiki'a auga i'a ifo'a agalogo afaekaina kai Deo i'a agelogoaini'a koa aisama, ega'ina kapa'i akaiki'a'i agakapa'i agekaina.

4 Kai Deo papiāu isa'i aelogoaini'i. Ega'ina papiāu'i auga iina koa'i: Papiāu kapa'i Deo alo'i epaeaea alo'i eponi, ke e'i aguagu alogai Deo ufai eaguagu auga ega pipeniai Isa kaisau auga



gamuga keponia. Ke Deo ega ipeni Spirituga keafia.

<sup>5</sup> Ke Deo ega iifa felo auga gamuga keponia efua. Ke muni agu pagai maunina afuga isapuga ala koa auga gamuga keponia efua au'i.

<sup>6</sup> Kai ega'ina papiiau'i e'i pako'a akemunia ake'u'alai koa aisama, isa Deo Gauga keumakalaina kolotiai emae auga kapa aga'o laa'i koa kepamia. Ega koa kekapa puo, Iesu kolotiai keau'u'umue pugu koa i'opoga. Ke isa Iesu la'afouai kepa'aua kea'alaina ke kepameagaina. Ega kainai ega'ina papiiau'i e'i laomai apala'i fekeumakalaini'i papiiau mama'i fekemia auga afaekaina.

<sup>7</sup> Gome ega'ina papiiau'i auga ago koa i'opo'i. Deo imu epaake aagoa epafeisa, ago inagome eegai fo'ama felo'i keuki aisama, Deo ega gafegafe akaiki'a aagoai eafia.

<sup>8</sup> Kai ago ini mogogo kapa aga'o aepagama auga epaukia aisama, Deo ega'ina ago afa apala fepenia auga kina emai kainagai. Ke fuagai Deo loai ega'ina ago ageuma ageaga afe'ai.

<sup>9-10</sup> Ekefa'au pako'a papiiumi, iina laifa oma mo ganinagai, oi pako'a papiiau'i opalagaini'i alogai, Deo aka kainai emi pinauga okapaisa, ke alomi ko'agai papiiau ani'i oani auga Deo opakina. Oi ega koa okapai'i, ke pau isafa okapa aefua au'i Deo alo opai ipauma auga puo afae'agegeaini'i. Ega kainai Deo oi afa apala afaepenimi kai kaniami ageagamauga.

<sup>11</sup> Ega puo oi pau aga'o aga'o alomi ko'agai okapakapa koa i'opoga mo fokapa felao kina

fuagai, ega koa Deo oi kaniami ageagamauga afia'amaga auga ko'a ipauma mo femia laoma.

<sup>12</sup> Ufainagai papiau isa'i Deo kepako'ania, ke kina apala eafii'i mo ganinagai alo'iai keafiapia, gamuga mo keoponia. Ke e'i pako'a keafi'inia mo emai fuagai kapa'ina Deo eifa ko'ania auga isa apu'i kepamia. Lai anina aani folo'apolo kai ega'ina papiau'i isa'i ala kekapa oma au'i iisa'i mo fo'opo aoma.

<sup>13</sup> Ufainagai Deo Abraham maagai pako'a nini'anina ekapaisa aisama, kai aga'o Deo aeka'egaina puo Isa ifo mo akagai pako'a nini'anina ega'ina ekapaisa.

<sup>14</sup> Ke ega'ina alogai Deo Abraham iina epaini oma einaka, "Iifa gome Lau e'u gafegafeai kapa felo'i ma'o alapenio, ke okomuai akemai papiau'i akema'o, akealogai alogaina,"<sup>✧</sup> eoma.

<sup>15</sup> Ega'ina afegai Abraham Deo ega iifa kai'i ekai, eafiapia e'imaisa mo emai, kapa'ina maagai eifania agepenia eoma auga eafia.

<sup>16</sup> Kai papiau pako'a iifaga kekapa aisama, papiu i'oina aga'o, isa eka'egaini'i auga aka kepapinauga. Isa au akaiki'a aga'o aka kepapinauga kainai, papiu ma'oai kelogo ega'ina iifaga ko'a ipauma puo, akekua ma'oai laa'i kemia.

<sup>17</sup> Kai Deo Abraham maagai pako'a nini'anina ega koa ekapaisa aisama, ega logoai kapa'ina fekapa eoma auga ekapaisa, i'oina aga'o aepamia. Ega'ina auga Isa ega pako'a iifaga kaisau apu'i agemia papiu'i fekelogo felo eoma puo epaofakaea.

---

<sup>✧</sup> **6:14:** Genesis 22:17

18 Deo ega pako'a nini'anina, ke ifo akagai ega pako'a iifaga ekapaisa. I'ina iifa'i auni'i i'oi'i afaepamia'i, ke Deo aepipifoge puo ega iifa laa'iai afaeapagai. I'a alogo Deo i'a ago'aisai afia'ama eogeisa fepalagaini'a eoma. Ega kainai i'a kiekie aafia aisama, Isa fepalagaini'a afia'amaga aafia'ama puo, Isa eega alao magogo kapula fepeni'a aoma.

19 I'ina afia'amaga auga, lalau'a ankaga koa i'opoga eafiapi'a, afaelao afaemaiseini'a agepakapulani'a. Ufainagai sakedote lopia fa'a'i mo Deo ega e'a alo ipaumagai, tiapu ke'e'eapua, Deo mo eaguagu afugai kekoko.

20 Kai Iesu aoniamo Sakedote Lopia Fa'a emia, Melkisedek koa i'opoga emai i'a fau'aisai eufai Deo ega aguagu afugai ekoko efua. Ega kainai pau i'ina afia'amagai aufa kina i'a isafa ega'ina afugai akoko.

## 7

### *Iesu Auga Sakedote Lopia Fa'a Melkisedek Koa I'opoga*

1-2 I'a Melkisedek aoma auga Salem kinina, ke Deo au'oniai au akaiki'a auga ega sakedote. Isa aka Melkisedek auga i'a mala'aisai, 'Alo opai kinina' eifania. Ke aka aga'o 'Salem kinina' keoma auga, i'a mala'aisai 'Gagao kinina' eifania. Ufainagai Abraham ifaniai kin eaupugu'i emai isa fou kepiaogai aisama, isa ega gafegafe akaiki'a Abraham epeniia. Ke Abraham kapa ma'oai eegai keka au'i, au'i ou'aga aisama, epo'iai aga'omo aga'omo eafilai'i Melkisedek epeniia.

<sup>3</sup> Melkisedek ina ama laa'i ke ufuga apa isafa laa'i. Ke isa ega mauni ke ega mae kina kai aga'o aelogo. Isa auga Deo Gauga koa i'opoga sakedote agemia aoniamo.

<sup>4</sup> Oi isa ala eakaiki'a oma auga amoopolaga: I'a ufu'a apa'a Abraham au akaiki'a ipauma auga ifaniai amu eafii'i au'i, au'i ou'aga epo'iai aga'omo aga'omo eafilai'i isa peniia.

<sup>5</sup> Kai i'ina kagakaga auga inipo ma'o kelao afe-gai, Moses ega iifa kainai Lefi ikupugai sakedote kemia au'i ega koa kekapaisa. Isa Israel papiu'u ma'oai ee'iai kapa ma'oai kekae au'i, au'i ou'aga epo'iai aga'omo aga'omo keafii'i. Israel papiu'u isa aa'i aki'i Abraham okogai kemai au'i mo ganinagai, ee'iai ega koa kekapaisa.

<sup>6</sup> Kai Melkisedek auga Lefi ikupugai aemai. Ke isa auga Moses ega iifa aeapa koa kai emai. Ega mo ganinagai, isa Abraham eegai amu ou'aga epo'iai aga'omo aga'omo eafii'i. Ke isa Abraham Deo eegai pako'a nini'anina eafia auga, Deo ega gafegafeai kapa felo agepenia auga eifa felo penia.

<sup>7</sup> Iifa gome oi ologo felo, au akaiki'a auga eoge isa papagai auga eifa felo penia.

<sup>8</sup> I'a a'a sakedote papiu'u aumauni puo akemae mo ganinagai, papiu'u e'i amu ma'oai au'i ou'aga epo'iai, aga'omo aga'omo keafii'i. Kai sakedote Melkisedek auga, Deo ega iifa kainai eague aoniamo kai, Abraham ega amu ma'oai au'i ou'aga epo'iai aga'omo aga'omo eafii'i.

<sup>9-10</sup> Ufainagai Lefi ikupuga papiu'u Abraham okogai akemai koa kai, Melkisedek Abraham

auni'i kepiaogai. Ega aisama Abraham amu eafii'i Melkisedek epeniia. Abraham ega koa ekapaisa kainai, pau i'a agaifa Lefi ikupuga isafa Melkisedek amu kepeniia agaoma. Ega kainai Melkisedek auga au akaiki'a ipauma paisa.

<sup>11</sup> Lau laifa kakaua koa i'opoga, ufainagai Deo Aaron okogai akemai au'i sakedote e'i pinauga fekekapa eoma. Ega'ina pinauga kainai Moses Israel papiau'i ega'ina iifaga muninai fekepea auga epagama. Sakedote pinauga ega'ina papiau Deo maagai alo'i opaina gapamia koa aisama, Deo sakedote aga'o Aaron okogai laa'i kai, Melkisedek koa i'opoga auga faekinaga faemai.

<sup>12</sup> Kai Deo ega koa ekapaisa gome Lefi ikupuga sakedote'i e'i pinauga akekapa felo puo, ikupu i'oina auga aga'o ekinaga sakedote epamia. Ega koa aisama, Moses ega iifai kagakaga kekapa'i au'i isafa fekeau pagaini'i i'oi'i fekemia.

<sup>13</sup> Ke Juda ikupuga papiau'i epo'iai kai aga'o sakedote pinauga aekapaisa Deo amu kepa'a penia afugai isafa aeapa aepinauga. Ega kainai Iesu sakedote emia aoniamo auga, ikupu i'oinai emai.

<sup>14</sup> Gome i'a alogo i'a a'a Lopia Iesu Melkisedek koa i'opoga auga Juda ikupugai emai. Kai Moses ega'ina ikupuga papiau'i sakedote fekemia auga fougaga aga'o aeifania.

<sup>15</sup> Ke lai kapa'ina aifania auga sakedote aga'o Melkisedek koa agetamai aisama, ega'ina kapa'i ma'oai agepafoki felo alogaini'i.

<sup>16</sup> Isa auga papiau aumauni e'i iifa kainai sakedote aemia kai Melkisedek koa i'opoga, afaemaema ageagu aoniamo auga isapuga kainai

sakedote emia.

<sup>17</sup> Gome Deo ega iifa pukagai Iesu fougā iina kepapua oma:

“Oī Melkisedek koa i'opoga aumu, aoniamo sakedote lomīa,”

eoma.

*Sam 110:4*

<sup>18</sup> Deo Lefi ikupuga sakedote'i e'i pinauga eoge me'e. Gome Moses ega iifa aekapula ke kapa aga'o aepagama.

<sup>19</sup> Lau ega laifa oma gome Lefi ikupuga sakedote'i e'i pinaugai papiau fekepalagaini'i, Deo maagai alo opai au'i fekemia auga aekainia. Kai pau auga Deo Iesu faagagai afia'ama felo aga'o emaiseina epenii'a.

<sup>20</sup> Deo ifo akegai eifa ko'ania Iesu sakedote emia. Kai Lefi ikupugai sakedote kemia au'i Deo ifo akegai aeifa ko'ania sakedote akemia.

<sup>21</sup> Deo ifo akegai eifa ko'ania Iesu sakedote emia auga fougā ega iifa pukagai iina eifa oma:

“Lau Lopia laifa ko'ania ke opou i'oina afalāpamia:

‘Oī sakedote lomīa aoniamo,’ ”

eoma.

*Sam 110:4*

<sup>22</sup> Deo ega pako'a iifaga ega'ina kainai, Iesu i'a fau'aisai sakedote pinaugaga aoniamo agekapa. Ega kainai ufainagai Deo ega nini'ani papiau fou kekapaisa, Isa papiau fou gagao fekekapā auga iifaga epafelo alogaina. Ke Iesu akagai ega'ina nini'anina auga ko'a ipauma mo agemia.

<sup>23</sup> Ke Lefi ikupuga sakedote'i keagu e'i pinauga kekapai'i. Kai isa papiau aumauni puo kemaē, fekepinauga mo felao auga aekainia. Ega puo papiau ma'o isa afu'i keafiia kepinauga.

24 Kai Iesu auga aoniamo eague puo, ega sakedote pinaugaga agekapa afaefuafua, papiau aga'o isa afuga afaefia.

25 Ke Iesu aoniamo eague papiau fau'iai Deo egoina. Ega kainai papiau kapa'i isa akagai Deo eega kelao au'i, Iesu aoniamo isa kania'i ageagamau ko'ania agekaina.

26 Iifa gome Iesu sakedote lopia fa'a ega'ina auga, i'a fau'aisai sakedote emia auga ekai felo alogaina. Isa auga alo opaina ipauma. Isa papiau ee'iai ega apala aga'o laa'i. Isa alo elolofa ke laomai apala'i kekapa'i au'i epo'iai eagu kai laomai apala aga'o aekapaisa. Isa ufai eague auga, ke aka aagoa ufa fou Deo epagama'i au'i amu'i ma'oai eka'egaini'i.

27-28 Kai aagoai Moses ega iifa kainai, papiau aumauni epo'iai papiau kekinani'i sakedote lopia fa'a'i kemia, e'i pinauga kekapaisa. Kai isa papiau aumauni puo keapoke. Ega kainai isa ifo'i e'i laomai apala'i fau'iai a'o Deo kepa'a penia, ke muniai kai papiau isafa e'i laomai apala'i fau'iai a'o Deo kepa'a penia aefuafua. Agofa'ai sakedote lopia fa'a'i Moses ega iifa kainai ega koa kekapaisa. Kai ega'ina afegai Deo Isa Gauga Iesu, aoniamo alo opaina ipauma auga ekinaga. Ke Deo ifo ega pako'a iifagai, isa sakedote lopia fa'a epamia. Iesu sakedote lopia fa'a pinaugagai i'a fau'aisai ifo imauga Deo epa'a penia kolotiai emae. Ega ekapa oma kainai papiau ma'oai e'i laomai apala'i ea'i aga'oni'i mo. Ega puo isa auga papiau aumauni sakedote lopia fa'a'i a'o Deo kepa'a penia akefuafua au'i koa i'opo'i laa'i.

## 8

*Iesu Auga Sakedote Lopia Fa'aga Mamaga*

<sup>1</sup> Lai kapa'ina amaifania aoma auga i'ina: I'a ee'aisai sakedote lopia fa'a aga'o ega koa eague. Isa auga ufai Au Akaiki'a au'oniai eaguagu afuga kaina kainai eague.

<sup>2</sup> Ke ufai Deo ega e'a ekae. Ega'ina e'a auga ko'a ipauma ke aagoai ekae auga i'oina. Ega'ina auga papiiau aumauni akepaapa kai Lopia Deo ifo epaapa. Iesu ega'ina e'a alogai eague sakedote lopia fa'a pinaugaga ekaapa.

<sup>3</sup> I'a alogo aagoa sakedote lopia fa'a'i ma'oai Deo eegai pipeni amu'i ke a'o fekepa'a penia keoma puo kekinani'i kepinauga. Ega koa i'opoga, Lopia Iesu auga i'a a'a sakedote lopia fa'a puo, ega pinaugai kapa aga'o Deo fepa'a penia auga ekainia.

<sup>4</sup> Moses ega iifa kainai Lefi ikupuga aagoa sakedote lopia fa'a'i Deo ega e'a aagoai ekaega auga alogai kekoko ega'ina pinauga kekapa, pipeni amu'i Deo kepa'a penia. Ega kainai Iesu aagoai mo gaagu koa aisama, sakedote lopia fa'a pinaugaga faekapa.

<sup>5</sup> Aagoai Deo ega e'a ekaega alogai kepinauga auga, ufai Deo ega e'a ko'a ipauma auga ogo ke iisa i'opoga mo. Ega kainai ufainagai Moses Deo ega e'a kepua aisoge auga gapaapa eoma alogai, Deo Moses aina epalogo iina eifa oma: “Foisia felo, ikuai Lau e'u e'a ufai ekaega auga iisa ala koa lapakinaiso auga i'opoga mo fokapa,” eoma.

<sup>6</sup> Kai Iesu ufai sakedote lopia fa'a pinauga eafia auga aagoai sakedote lopia fa'a'i e'i pinauga



eka'egaina. Ke isa auga Deo papiiau fou epo'iai gagao ekokoaina. Ega'ina auga Deo ega nini'ani kapula ekapaisa, ke ega pako'a iifaga felo ipauma epamia puo, Deo ega nini'ani kapula ufainagai ekapa kakaua auga nini'anina eka'egaina.

<sup>7</sup> Papiiau Deo ega nini'ani kapula ekapa kakaua auga kainai mo kegapea, ke Deo maagai alo'i opaina gamia koa aisama, Deo keaga i'oina faekapuga ega nini'ani kapula mamaga faekapa pugu.

<sup>8</sup> Kai papiiau kapula nini'anina eufai auga kainai akepea puo, Deo isa e'i apala ekapulaisa aisama, ega iifa pukagai iina kepapua oma:

“ ‘Lopia eifa, “Amoisa, kina aga'o agemai,  
 ega'ina kina alogai Lau Israel papiiau'i ke  
 Juda papiiau'i fou,\* ee'iai  
 e'u nini'ani kapula mamaga fua auga  
 alakapa.

<sup>9</sup> Ufainagai Lau isa ufu'i apa'i ima'iai laafi Isiptoai lapapealai'i,  
 ke ega'ina afegai isa Lau fou nini'ani kapula  
 akapaisa.

Kai isa aufa kina ega'ina nini'anina kainai fekepea auga alo'i ko'agai anina akeani puo,  
 Lau isa lamunii'i gefa'i alaaunia.

Ega kainai nini'ani kapula mamaga alakapa auga,  
 ufainagai isa ufu'i apa'i fou akapaisa koa  
 i'opoga afalakapa,' ”  
 eoma.

---

\* **8:8:** Ufainagai Iudea e'i ago efafa auni'i emia. I'ina iifaga alogai Israel papiiau'i ke Juda papiiau'i auga Israel papiiau'i fofouga eifani'i.

- 10 “ ‘Ke Lopia eifa pugu einaka, “Nini'ani akapa kakaua auga afegai,  
 Israel ke Juda papiâu'i fofouga fou nini'ani kapula mamaga iina agakapa oma.  
 Lau e'u iifa isa mino'iai alaoge'i ke gua'iai ala-papua'i.  
 Lau isa e'i Deo alamia, ke isa Lau e'u papiâu akemia.
- 11 Ke papiâu ma'oai, agu'a'i, apao'i, e'ele'i, ke akaiki'a'i fofougai Lau akelogo afe'ainiau.  
 Ega puo kai aga'o ega e'a ipafe auga afaepamale-lenia,  
 o aaga akina afaepaina, ‘Lopia mologo’ afaeoma.
- 12 Ke Lau isa gua'i alaania, e'i laomai apala'i ma'oai ala'agegeaini'i,  
 ke e'i apala afalaopolani'i pugu,’ ”  
 eoma. *Jeremaia 31:31-34*
- 13 Deo nini'ani kapula i'ina auga ‘mamaga’ eoma kainai, ufainagai nini'ani kapula ekapa kakaua auga ufaina emia elaolao kai aga'o afaepapinauga puo agegea.

## 9

### *Deo Ega E'a Aagoai Kepua Aisoge Auga*

<sup>1</sup> Deo ega nini'ani kapula ekapa kakaua alogai, Deo ega e'a kepua aisoge auga aagoai kepaapa eka, ke papiâu Deo ala fekeau afagai oma auga iifa'i isafa egae keka.

<sup>2</sup> Ke ega'ina e'a agakoko mo alogai, lanepa ekaaka afuga, amu keogeoge'i afuga, ke palafa Deo kepa'a penia auga egae keka. I'ina afuga

kepafala, Deo maagai aeofuofu, afu felo ipauma keoma.

<sup>3</sup> Ega'ina afuga muninai tiapu ke'e'e pagainia. Ega'ina tiapuga afegai afuga kepafala, Deo ifogamo eaguagu afuga keoma.

<sup>4</sup> Ega'ina afugai amu foga'i felo'i keuma'i Deo kepa'a penia auga afuga goldai kekapaisa eka. Ke sikuna Deo ega nini'ani kapula auga gouga isafa egae eka. Sikuna ega'ina afe fofouga goldai kekapaisa. Ke sikuna ega'ina alogai oga goldai kekapaisa auga keogeisa eka. Ke oga ega'ina alogai manna keukai'i keka. Ke Aaron ega i'ini eikina auga, ke Deo ega nini'ani kapula kepoi Deo ifo epapua'i au'i isafa egae keka.

<sup>5</sup> Sikuna ega'ina laagai, agelo auni'i keifani'i 'Cherubim' keoma auga egae keagu. Ega'ina auga Deo eague auga gouga kepakinai'a. Ega'ina ago'iai sakedote lopia fa'a, papiau fau'iai a'o ifa'i ke'efaisa aisama, Deo papiau gua'i eaniia, e'i laomai apala'i e'agegeaini'i. Kai kapa'ina maamiai amaifania aoma auga, i'ina faagagai laa'i puo, pau amu ma'oai aga'o aga'o oko'iai afalapakai felo'i.

<sup>6</sup> Deo ega e'a ega'ina alogai amu ma'oai ega keoge oma'i keka, ke sakedote kekoko mo afugai, aufa kina kekoko e'i pinauga kekapaisa.

<sup>7</sup> Kai inipo aga'omo alogai kina aga'omogai, sakedote lopia fa'a mo, tiapu ke'e'e pagainia, Deo ifogamo eaguagu auga afugai ekoko. Isa ima maini ega'ina afugai aekoko kai, ifo faugai ke papiau laomai apala'i kekapai kai akelogo au'i fau'iai a'o keaupugu'i au'i ifa'i eafia Deo epa'a penia.

8 Sakedote lopia fa'a ifogamo Deo ega e'a ega'ina alogai kekoko mo afugai ekokoko ega koa ekapaisa alogai, Deo ega Spiritu i'a kapa'ina falogo auga iina epafoki oma: Papiiau ifo'i Deo ifogamo eaguagu afugai fekekoko auga keagaga aepaagalaisa.

9 Deo ega e'a ega'ina auga pau kina alogai malele koa i'opoga epalogoni'a. Ega'ina pipenina ke a'o Deo ipa'a penia auga papiiau Deo keau afagaina au'i Deo maagai alo'i opaina, ke opo'i felo'i mo femia auga aekainia.

10 Ega'ina kina'i alo'iai, Deo papiiau laomai isa'i fakekapa'i eoma auga, lao'i mai'i i'oi'i i'oi'i ekapai'i fekeafiapi'i eoma. Ega'ina auga kapa'ina mo fekeania ke kapa'ina mo fekeinu, ke papiiau alo'i ala fekeiku oma auga lao'i mai'i i'oi'i i'oi'i iifa'i ekapai'i epenii'i. Kai i'ina lao'i mai'i ma'oai fekeka fekelao mo Deo ega laomai mamaga femaiseina kinagai kai eoma.

11-12 Iesu emai agofa'ai sakedote lopia fa'a emia ega pinauga ekapaisa. Ega aisama laomai mamaga ega'ina Deo eifa ko'ania i'a kapa felo'i agepeni'a eoma au'i emaiseini'i. Ke isa sakedote lopia fa'a pinaugaga ekapa aefuafua. Kai Iesu nani ke polomakau gau'i ifa'iai i'a a'a laomai apala'i afa'i aeoge'i. Kai isa ifo ifagai afa'a eogeisa, aoniamo laomai apala'i ee'iai epapealai'a. Ega koa ekapaisa, i'a fau'aisai Deo ega e'a ko'a ipauma ufai ekaega auga alogai ekoko aga'oniamo. Deo ega e'a ega'ina auga, papiiau aumauni ima'iai akekapaisa, ke aagoa ipagama kapa'i isafa epo'iai laa'i. Ke ega'ina auga kapa

akaiki'a ipauma ke Deo maagai felo ipauma puo, aagoai Deo ega e'a kepua aisoge auga eka'egaina.

<sup>13</sup> Aagoai Deo ega papiiau laomai apala aga'o kekapaisa aisama, sakedote lopia fa'a nani ke polomakau ifa'i, ke polomakau papiiega agu'a keuma auga agafaga fou eafii'i laomai apala'i kekapai au'i laa'iai e'afaisa. Ega koa eka-paisa, papiiau e'i kagakaga kainai Deo laomai apala'i ea'ini'i, faaga'i afegai auga epalolofania kai alo'iai ofu auga aea'inia.

<sup>14</sup> Sakedote lopia fa'a ega ekapa oma koa aisama, Iesu Kristo auga ala koa i'opoga? Iesu alogai laomai apala aga'o laa'i auga i'a Deo eague auga ega pinauga fakapa eoma. Ega puo Deo ega Spiritu eagu pagainia auga Iesu epakapulania, ifo imauga Deo epa'a penia. Iesu ega ekapa oma koa aisama, iifa gome isa ifagai i'a a'a laomai apala'i eikulai afe'aini'i!

<sup>15</sup> Iesu ifagai ega ekapa oma auga, Deo papiiau eifani'i au'i ega pako'a iifaga ega agofa'ai ekae aoniamo isa apu'i eoma auga fekeafia eoma. Ke pau Iesu papiiau pako'a nini'anina kapula eufai auga papagai laomai apala'i kekapai au'i isafa afa'i feoge ke fepapealai'i eoma. Ega kainai Iesu i'a fau'aisai emae, Deo ke papiiau epo'iai gagao ekokoaina. Ega koa eka-paisa pako'a nini'anina mamaga eka-paisa.

<sup>16-17</sup> I'a alogo felo amu inagome kaisau amu agepenia eoma auga pako'a nini'aninai ekapa. Ke isa agemae aisama, aufalao aga'o isa emae auga ko'a ma auga feisa feifafoua. Egae kai kaisau amu gaafia eoma auga ega'ina amuga

ageafia. Kai amu inagome auga maaga maunina eaguega kai pako'a nini'anina ega'ina ekapaisa auga afaepinauga.

<sup>18</sup> Deo papiau ee'iai pako'a nini'anina ekapa kakaua auga papiau aga'o femae koa i'opoga auga afugai a'o keaupugua. Ega'ina a'o ifagai pako'a nini'anina ega'ina epinauga. Kai ifa laa'i koa aisama faepinauga felo.

<sup>19</sup> Ega kainai Moses Deo ega iifa ma'oai papiau ma'oai maa'iai eifafoua, ifa amu ma'oai laa'iai feke'afo eoma. Ega puo isa ifo polomakau gau'i ifa'i fei fou eoge lapuinia. Ke sipi faaga puina pitoga kepamia auga, ke au maifoga aka 'hisop' auga aga fou eafii'i ifai eka fufuinia. Egae kai Deo ega iifa puka isa ifo epapua auga laagai e'afoisa, ke papiau isafa e'i laomai apala'i fau'iai laa'iai e'afoisa.

<sup>20</sup> Ega'ina ekapaisa alogai eifa einaka, "I'ina ifa auga Deo papiau ee'iai pako'a nini'anina kapula ekapaisa auga gouga. Oi Deo ega nini'ani kapula ega'ina epeniimi auga kai'iai mo foepa eoma."✧

<sup>21</sup> Moses puka ke papiau mo fou laa'iai ega koa aekapaisa kai, Deo ega e'a kepua aisoge auga afe pouga a'o faaga'iai kekapa auga isafa laagai ifa aupu gagaugai e'iupia eafia e'afoisa. Ke ifa eafia ega'ina e'a alogai amu kepapinaugani'i Deo keau afagaina amu'i ma'oai isafa laa'iai e'afoisa.

<sup>22</sup> Ega koa i'opoga, Deo ega iifa Moses epenia auga kainai a'o ifa'iai ega koa ekapaisa Deo maagai amu ma'oai eikui'i. Kai papiau e'i laomai apala'i fau'iai ifai ega faekapa oma koa aisama, Deo papiau e'i laomai apala'i fae'agegeaini'i. Iifa

---

✧ 9:20: Exodus 24:8

gome ifa laa'i koa aisama, Deo papiiau e'i laomai apala'i afae'agegeaini'i.

<sup>23</sup> Deo ega e'a aagoai kepua aisoge auga alogai sakedote lopia fa'a Deo a'o epa'a penia aisama, kapa ma'oai ofu'i au'i eikulai'i. Deo ega e'a ega'ina auga, ufai Deo ega e'a ko'a ipauma auga iisa mo ke'opoisa. Kai ufai Deo ega e'a ekae auga alogai amu ma'oai ofu'i kekae au'i isafa feikulai'i eoma. Ega koa aisama, amu felo'i ipauma'i Deo fekepa'a penia ofu ega'ina fekeikulai'i. Kai ega'ina amu'i auga aagoai a'o Deo kepa'a penia auga fekeka'egaini'i.

<sup>24</sup> Aagoai Deo ega e'a ekaega auga ufainagai Moses Deo ega e'a ufai ko'a ipauma ekaega auga iisa mo ke'opoisa kepaapa. Iesu auga papiiau aumauni Deo ega e'a kepaapa auga alogai sakedote lopia fa'a e'i pinauga kainai egae aekoko. Kai isa ufai e'agaukae, Deo agogai eapafoki, i'a fau'aisai Deo fegoina fepalagaini'a eoma. Ega kainai isa ufai Deo ega e'a ekae auga alogai ekoko.

<sup>25</sup> Ega'ina mo laa'i kai, Iesu auga aagoa sakedote lopia fa'aga koa i'opoga laa'i. Aagoa sakedote lopia fa'aga auga aufa inipoai Deo ega e'a aagoai ekaega auga alogai Deo ifogamo eaguagu afugai ekoko. Ke egae isa ifo ifa aeafia kai, a'o ifa'i eafii'i Deo epa'a penia. Kai Iesu auga ifo imauga Deo fepa'a peni aga'oniamo eoma puo, epa'a peni aga'oniamo ke ufai ekoko.

<sup>26</sup> Kai Iesu ifo imauga Deo gapa'a penia faefuafua koa aisama, Deo agofa'a epagama mo alogai, isa papiiau fau'iai ifo imauga Deo fepa'a penia faefuafua. Ke aufa inipoai ega koa fekapa

felao femai faefuafua puo, kiekie ma'o fepamia. Kai pau kina fua'iai Iesu i'a a'a laomai apala'i fea'ini'i eoma puo, emai fau'aisai ifo imauga Deo epa'a peni aga'oniamo.

<sup>27</sup> Iesu emae aga'oniamo koa i'opoga, i'a papiau aumauni isafa Deo ega logoai mae aga'omo agapamia. Ke ega'ina afegai laomai felo o apala afa Deo agepeni'a auga agaisa.

<sup>28</sup> Ega koa i'opoga, Iesu isafa papiau ma'o e'i laomai apala'i fea'ini'i eoma puo, ifo imauga Deo epa'a penia, emae aga'oniamo. Ke isa muni agemai pugu aisama, i'a a'a laomai apala'i fau'iai afaemai. Kai kaisau isa ke'ima au'i fuagai kania'i feagamauga ageoma puo agemai.

## 10

### *I'a Fau'aisai Iesu Imauga Deo Epa'a Peni Aga'onia Mo*

<sup>1-2</sup> Ufainagai Moses ega iifa kainai, papiau aufa inipoai Deo a'o kepa'a penia alogai Deo keau afagaina isafa. Ega koa kekapaisa mo ganinagai alo'i opaina aemia. Isa alo'i opaina gamia gafua koa aisama, e'i laomai apala'i ma'oai fea'i aga'onia mo. Ke isa laomai apala'i kekapai'i au'i gamuga apala alo'iai fakeoponi'i pugu. Ke fuagai Deo a'o fakepa'a penia pugu. Kai aufa inipoai papiau Deo eega kelao a'o kepa'a penia, i'opoga mo kekapaisa aefuafua. Ega koa Deo a'o kepa'a penia auga papiau Deo maagai alo'i opaina ipauma aepamia. Ega kainai Moses ega iifai ega fekekapa oma eoma auga muni Iesu agemai i'a fau'aisai



kapa felo'i agekapa'i au'i lalauga mo koa i'opoga epakinai'a. Kai ko'a'i ipauma'i laa'i.

3-4 Kai papiau e'i laomai apala'i fekea'ini'i keoma puo, polomakau papie'i ke nani fou ifa'i keafii'i Deo kepa'a penia. Kai ega'ina ifa laomai apala'i laa'i fekepamia'i auga aekainia. Ega puo aufa inipoai a'o Deo kepa'a penia alogai e'i laomai apala'i kekapa'i au'i epaopolani'i.

5-6 A'o ifa'iai laomai apala'i fekea'i auga aekainia puo Iesu emai. Isa emai agofa'ai aisama, Deo ega iifa pukagai ekaega koa i'opoga, Iesu Deo epainia iina eifa oma:

“Papiau e'i laomai apala'i afa'i fekeoge a'o, ke amu fou fekepa'a penio keoma puo, a'o keumai'i ke amu fou kepa'a penio.

Kai ega'ina au'i Oi eemuai aekainia puo ee'iai alomu aegama.

Papiau a'o keumai'i, ke amu fou kepa'a penio au'i alo'i ko'agai akekapa'isa puo ani'i aloani.

Kai Oi auga papiau fau'iai lau loifalaisau imaaui Oi fapa'a penio looma.

7 Oi ega lokapa oma kainai lau laifa, ‘O, Deo! Oi emu iifa puka alogai lau fou loifania koa i'opoga, kapa'ina fakapa looma auga fakapa laoma puo lamai inamo'e,’ ”

eoma.

*Sam 40:6-8*

8 Papiau Moses ega iifa kainai a'o ke amu fou Deo kepa'a penia. Kai Iesu eifa kakaua iina eifa oma. ‘Papiau e'i laomai apala'i fau'iai a'o keaupugu'i keumai'i, ke amu ma'oi fou Deo Oi kepa'a penio. Kai papiau ega kekapa oma mo ganinagai alo'i

ko'agai akekapaisa puo, kapa'ina kekapaisa au'i ani'i aloani ke ee'iai alomu aegama,' eoma.

<sup>9</sup> Ke Iesu iina eifa oma pugu, 'Kapa'ina fakapa looma auga fakapa laoma puo lamai inamo'eu,' eoma. Iesu ega eifa oma gua epamia auga, Deo amu kepa'a penia auga laoga maina mamaga gakapa eoma. Ega puo Moses ega iifa kainai kepea Deo a'o ke amu fou kepa'a penia laoga maina ufaina auga eoge me'e.

<sup>10</sup> Ke Deo Iesu kapa'ina fekapa eoma auga eka-paisa, ifo imauga Isa epa'a peni aga'oniamo puo, i'a Deo maagai alo'a epalolofania.

<sup>11</sup> Moses ega iifa kainai sakedote ma'oai Deo ega e'a alogai keapa e'i pinauga kekapaisa ae-fuafua. Ega'ina alogai papiau e'i laomai apala'i fau'iai auфа kina i'opoga mo kekapaisa, a'o Deo kepa'a penia. Kai ega'ina auga papiau e'i laomai apala'i aea'ini'i.

<sup>12</sup> Kai sakedote Iesu auga, papiau e'i laomai apala'i fau'iai ifo imauga Deo epa'a peni aga'oniamo. Iesu ega'ina ekapaisa efua afegai, ufai e'agaukae Deo kaina kainai eagukipo.

<sup>13</sup> Isa egae ageagu mo agelao Deo isa ega ou au'i ma'oai ife guagai ageoge'i agegafapi'i auga kina age'ima.

<sup>14</sup> Gome isa ifo imauga Deo epa'a peni aga'oniamo alogai kaisau kepako'ania au'i, alo lolofa ipauma au'i epamia'i aoniamo.

<sup>15</sup> Deo ega iifa pukagai i'ina iifaga ko'a ipauma auga ega Spiritu isafa i'a maa'aisai eifa kakaua iina eifa oma:

<sup>16</sup> "Lopia eifa, 'Lau muni ega'ina kina'iai papiau ee'iai nini'ani kapula ipauma alakapa.

Egae Lau e'u iifa isa gua'iai alaoge, ke mino'iai isafa alapapua'i, ”

eoma.

*Jeremaia 31:33*

<sup>17</sup> Ke Deo ega Spiritu eifa pugu einaka,

“Isa Lau e'u iifa kai'iai akepea, laomai apala'i ma'oai kekapa'i au'i ala'agegeaini'i, ke e'i apala afalaopolani'i pugu, ”

eoma.

*Jeremaia 31:34*

<sup>18</sup> Deo ega Spiritu eifania koa i'opoga, Deo papiaua e'i laomai apala'i e'agegeaini'i kainai, i'a a'a laomai apala'i fau'iai Deo a'o fapa'a penia pugu auga laoga maina efua.

### *Iesu Falamunia*

<sup>19</sup> Ega puo aaui akiu pako'a papiaumi, Iesu ifa i'a fau'aisai Deo epa'a penia auga kainai, i'a alo'a apakapulania Deo ifogamo eaguagu afugai akoko.

<sup>20</sup> Ke ega'ina auga Iesu ifo imauga Deo epa'a penia kolotiai emae faagagai, tiapu ega'ina ke'e'e auga eafiaua. Ega aisama Iesu i'a Deo eega falao auga keagaga mamaga ageka aoniamo auga epaagalaisa.

<sup>21</sup> Ke i'a Deo ega papiaua au'a fau'aisai, Iesu Sakedote Lopia Fa'a akaiki'a eague epinauga.

<sup>22</sup> Ega puo i'a opo'a gua falapamia kai, alo'a ko'a ipaumagai i'ina kapa'i ma'oai amapako'ani'i Deo eega amalao. Ke i'a auga sakedote a'o ifa'i eafii'i papiaua e'i laomai apala'i laa'iai e'afoisia koa i'opoga, Iesu isafa i'a a'a laomai apala'i fau'iai ifa efaka. Ke i'a Iesu apako'ania kainai feisai baptismo aafia koa i'opoga, isa fei ko'a

ipaumagai imaa'u'a fofouga eikuisa. Ke alo'aisai laomai apala'i kekae au'i isafa eikulai'i.

<sup>23</sup> Ke Deo kapa'ina maa'aisai eifa ko'ania auga, ko'a ipauma agekapa paisa. Ega puo i'a kina apala'i agaafi'i alogai, isa i'a agepalagaini'a afia'amaga apako'ania aifafoua auga faafiapi kapulania.

<sup>24</sup> Ke i'a ma'oai fapakapulani'a, ega koa aga'o aga'o alo'a ko'agai ani'a faani, ke pinauga felo'i mo fakapa'i laoma.

<sup>25</sup> Ke oi epomia'i papiau isa'i pako'a papiau'i e'i la'afou anina akeani ee'i akelao au'i koa i'opo'i folomia. Kai oi ifomi aga'o aga'o magogomi amoau kapulania. Ke Iesu ega mai kina emai oisa kainai, ega mo foagu oma felaolao ega'ina kinagai kai.

<sup>26</sup> Kapa puo ega laifa oma auga alaifania. I'a Deo ega iifa ko'a auga alogo efua. Kai agapagome Iesu agamunia laomai apala'i agakapa'i afaefua koa aisama, kapa aga'o Deo fapa'a penia ega koa a'a laomai apala'i fe'agegeaini'i agaoma auga afaekaina.

<sup>27</sup> Papiau kapa'i ega kekapa oma au'i Deo ega ou au'i kemia. Ega kainai Deo isa lo akaiki'a emoge auga alogai age'afo koko'i akeaga. Ega puo Deo i'a a'a laomai apala'i afa'i agepeni'a auga mani'ina fapa'aua Iesu falamunia.

<sup>28</sup> Oi ologo felo, ufainagai kaisau Moses ega iifa eumakalaina kainai aepea auga, papiau gua o oiso mo ega'ina papiauga keifafoua aisama, gua akeania kai keaupugua.

<sup>29</sup> Ega koa aisama, aufalao aga'o iina agekapa oma auga foopolaga: Isa Deo Gauga aka epalifua

ke epameagaina. Ke Deo pako'a nini'anina Iesu ifagai epako'ania isa alo epalolofania auga iifa aage, ama'ama epamia. Ke Deo ega gafegafeai ega Spiritu epenia auga eifa apala penia. I'ina auga ega laomai ega ekapa oma kainai, Deo isa afa ala agepeni oma ooma? Iifa gome, Deo isa afa apala ipauma agepenia.

<sup>30</sup> Gome Deo ega iifa pukagai iina eifa oma auga alogo felo: “Pako'a papiaui laa'i au'i Lau e'u papiaui ee'iai kapa'ina kekapaisa auga ima'i afa alaoge. Lau isa e'i laomai afa alapeni'i,”<sup>✧</sup> eoma. Ke iina eifa oma pugu: “Lau Lopia e'u papiaui e'i laomai felo, o apala auga afa alapeni'i,”<sup>✧</sup> eoma.

<sup>31</sup> Deo ega eifa oma kainai, i'a a'a laomai apala'i agakapa'i, aga'ualai Deo imagai agakaauau auga famani'iai alogaina.

<sup>32</sup> Mamagai mo Deo ega iifa oi alomi epaeaea pako'a papiaumi omia. Ega kainai papiaui isa'i oi keafi apalanimi kiekie akaiki'a oafia mo ganinagai, ouniainoimo aloapo, ke Iesu alomunia auga folo'agege.

<sup>33</sup> Ega'ina au'i kina isa'i oi la'afouai kea'alainimi, kepa'aumi, keifa apala penimi, ke keafi apalanimi. Ke papiaui isa'i ega keomai'i aisama, oi ee'iai oapa fou kaimialao okiekie.

<sup>34</sup> Gome oi epomiaui papiaui isa'i Iesu puogai kepatipulani'i aisama, oi isa gua'i oaniia olao tipula afugai oisa'i opalagani'i. Ega okapa oma puo, ega'ina papiaui fou kaimialao okiekie. Ke papiaui isa'i pamani'iai emi amu kegaafi'i keoma eemi kefai aisama, ega'ina amu'i kiekie'i alopa'aua

✧ **10:30:** Deuteronomy 32:35 ✧ **10:30:** Deuteronomy 32:36; Sam 135:14

alogamai ologoaini'i mo keafil'i. Gome oi emi amu felo'i ipauma'i, aoniamo ufai kekaega auga ologo.

<sup>35</sup> Ega puo oi alomi opakapulania auga laoga maina folopua'afuga. Ega'ina auga afa akaiki'a felo ipauma agoafia.

<sup>36</sup> Ke kapa'ina mo faagamiai fekemia mo gani-nagai, gamu'i mo foopo foafiapia mo, ega koa Deo kapa'ina anina eani auga agokapa afegai aisama, kapa'ina Isa eifa ko'ania foafia eoma auga foafia laoma.

<sup>37</sup> Gome Deo ega iifa pukagai iina eifa oma:  
“Lau alamai eoma auga, epo afaemaefa alamai paisa. Ke kina afaeogu.

<sup>38</sup> Ke Lau kepako'aniau papiu'i, maauai alo'i opaina au'i, e'i pako'ai akeagu aoniamo. Kai kaisau Lau agemuniau auga eegai alou afaegama,”

eoma.

*Habakuk 2:3-4*

<sup>39</sup> Deo ega iifa ega'ina auga ko'a ipauma. Kai i'a auga papiu Deo kemunia kainai eauoka'i au'i koa i'opoli laa'i. I'a Iesu apako'ania auga, a'a pako'a kainai Deo kania'a eagamauga au'a.

## 11

### *Pako'a Epakapulani'i Au'i Fou'i*

<sup>1</sup> Iifa gome Deo kapa'ina eifa ko'ania auga apako'ania afia'amai a'ima auga agaafia paisa. Ke Deo kapa'ina eifa ko'ania auga, pau alaisa mo ganinagai agaisa paisa.

<sup>2-3</sup> Ufainagai Deo agofa'a fofouga gapagama eoma aisama, kapa aga'o aeafia agofa'a

aepagama. Kai Isa eifa mo agofa'a fofouga egama auga apako'ania. Ega'ina pako'agai i'a alogo pau amu ma'oi aisa'i au'i, alaisa'i au'i ee'iai kemai. Ke i'a ufu'a apa'a Deo kapa'ina eifania auga kepako'ania puogai, isa e'i laomai felo mo auga ega iifa pukagai eifafoua.

<sup>4</sup> Apele Deo kapa'ina eifania auga epako'ania puogai, Kaino Deo amu epa'a penia koa i'opoga aekapaisa. Kai Apele Deo amu epa'a penia auga, alo ko'agai ekapaisa. Ega'ina pako'agai, Deo Abel amu isa epa'a penia au'i ee'iai eifa felo, ke maagai alo opaina epamia, ega laomai felo auga ega iifa pukagai eifafoua. Ke Apele emae efua mo ganinagai, ega laomaisai pau i'a epamaleleni'a paisa.

<sup>5</sup> Enok Deo kapa'ina eifania auga epako'ania puogai, ega'ina pako'agai aemae kai Deo isa eafia ufa elaoaina. Ega kainai isa mae gamuga ala koa auga aeoponia, ke kai aga'o isa imauga aekapulaisa. Isa inae agoai eagu alogai aufa kina Deo alo epagama. Ega puo Deo isa ega laomai felo auga fouga ega iifa pukagai eifafoua.

<sup>6</sup> Iifa gome isa ega ekapa oma kainai, kaisau Deo kapa'ina eifania auga afaepako'ania aisama, Deo alo agepagama afaekaina. Ega puo kaisau Deo eega gamai eoma auga, Deo eague auga fepako'ania. Ke alo ko'agai Deo ekapuga auga, ega laomai felo afa Deo agepenia auga isafa fepako'ania.

<sup>7</sup> Ufainagai Deo Noa aina epalogo, imu akaiki'a agepa'aua papiau laomai apala'i kekapa'i au'i e'i apala afa'i ageoge eoma. Noa Deo kapa'ina eifania auga epako'ania puogai, imu kina aemai aeisa

koa kai, Deo Au Akaiki'a epamia aina eafia. Ke ega famili kania'i gaagamauga eoma puo sikuna ekapaisa. Ke ega pako'ai sikuna ekapaisa kainai, agofa'a papiiau'i Deo akepako'ania au'i e'i laomai apala afa Deo epenii'i auga epakinai'a. Ke Deo eifa kaisau Isa agepako'ania auga Isa maagai alo opaina agemia eoma. Noa ega'ina pako'agai Deo maagai alo opaina emia.

<sup>8</sup> Ke Deo Abraham epainia afu aga'o muniai isa apuga agemia auga afuga galao eoma. Ega aisama Abraham Deo kapa'ina eifania auga epako'ania puogai, afu aelogo aelaolao mo gani-nagai, Deo aina eafia Kanaan ago elao.

<sup>9-10</sup> Ke Abraham ufa taonina, Deo ifo epaapa, ekae aoniamo auga, muni alogai fekoko eoma puo eagu e'imaia. Ega kainai Abraham Kanaan ago, Deo isa agepenia eoma auga afugai eagu alogai, au a'ina koa i'opoga palai e'a ekapaisa egae eagu. Ke isa gauga Aisak, ke ufuga Iakobo, isa muninai kemai au'i isafa Deo Abraham ago agepenia eoma auga, isa isafa apu'i agemia auga kepako'ania. Ega'ina pako'agai isa isafa Abraham koa i'opoga, ega'ina afugai au a'i'i koa i'opo'i, palai e'a'iai keagu.

<sup>11</sup> Ke Abraham akafa Sara eogeoge ke eapao alogaina puo, Deo eifa ko'ania gauga ma'o agemia auga iisa aekainia koa i'opoga. Kai isa Deo kapa'ina eifania auga epako'ania puogai, Deo ega isapu'ai isa einae gauga emauni.

<sup>12</sup> Ke Abraham isafa eapao alogaina femae koa i'opoga kai, ufuga apa isa okogai kemai au'i, ufai mi'imi'i kealogai alogaina, ke foeai figu aga-



paauga afaekaina auga koa i'opo'i kemia.

<sup>13</sup> Abraham gauga Aisak ke ufuga Iakobo fou ma'oai Deo eifa ko'ania, Kanaan ago agepeni'i akeafia eoma auga epo emaefa alogaina. Ega mo ganinagai, opo'iai maa'i elao ago ega'ina akeafia auga keisa puo, alogamai mo keagu ke'imaisa elao kema. Kai isa au a'i'i ke peagege au'i koa i'opo'i aagoai akeagu epo afaemaefa auga keifafoua.

<sup>14</sup> Papiu ega keifa oma au'i, ufai Deo ega aguagu afuga ke'imaisa mo ganinagai, opo'iai e'i ago ko'a ipauma ufai ekaega auga kekapuga auga kepakinai'a.

<sup>15</sup> Ke isa ifo'i e'i ago kepua'afuga auga kegaopola koa aisama, keaga aga'o fekekapuga fekemue pugu.

<sup>16</sup> Kai isa ega koa akekapaisa kai, ufai ago felo ko'a ipauma ekae auga maega kepa'aua kegaafia keoma. Ke Deo isa fau'iai ufa taonina epafua ekaega puo, keifaga e'i Deo keoma auga meagaina aepa'aua auga i'a alogo.

<sup>17-18</sup> Abraham ega pako'a kainai Deo isa e'opoisa aisama, isa gauga Aisak elogoaina a'o koa i'opoga gapamia Deo gapa'a penia eoma. Ke Abraham pako'a iifa'i Deo eegai eafil'i alogai, Deo isa epainia einaka, "Oi gaumu Aisak faagagai ufumu apamu ma'o akemauni," eoma. Ega mo ganinagai, isa gauga ega mo aga'omo auga emia Deo fepa'a penia.

<sup>19</sup> Gome Abraham epako'ania Deo Aisak maeai agepamaunimue eoma puo ega koa ekaepaisa. Ega aisama Deo Abraham alo ko'agai Isa epako'ania auga elogo kainai, Abraham epaapakipo Aisak

aeaupugua. Ega'ina iisa auga, Abraham Aisak emae koa i'opoga kai, maeai eafimue koa i'opoga.

<sup>20</sup> Aisak Deo kapa'ina eifania auga epako'ania. Ega puo gauga Iakobo ke Esau auni'i muni ala fekeagu oma auga faaga'iai Deo ega gafegafe fekeafia eoma, eifa felo peni'i.

<sup>21</sup> Ke Iakobo Deo kapa'ina eifania auga epako'ania. Ega puo eapao alogaina ega mae kuagai mo ganinagai, Deo au akaiki'a epamia, e'ue i'ini eafia e'aniaoga ke Deo eau afagina. Ke Iosepa gauga auni'i aga'o aga'o Deo ega gafegafe fekeafia eoma puo, eifa felo peni'i.

<sup>22</sup> Ke Iakobo gauga Iosepa isafa Deo kapa'ina eifania auga epako'ania. Ega puo eapao alogaina ega mae kuagai, Israel papiau'i Isiptoai akepealai auga fougua maa'iai eifania. Ke aemae afegai, isa Isipto akepua'afuga aisama, uniaga fekeafia fekelaoaina eoma.

<sup>23</sup> Ega'ina afegai Moses emauni aisama, ina ama isa imoi aage laa'i, ke Deo isa faagagai kapa aga'o agekapa auga gamuga keoponia, ke Deo kepako'ania. Ega kainai Isipto kinina imoi feaupugu'i auga iifaga akemani'iaina. Ke gafa oiso alogai imoi kepai'ofake.

<sup>24</sup> Ega'ina afegai Faro gauga ifiaoga Moses eafia ega e'ai epafa'a. Kai Deo Israel papiau'i Isipto agogai fepapealai'i eoma auga Moses epako'ania. Ega kainai Moses fekeifaga Faro gauga ifiaoga gauga fekeoma auga epamafua.

<sup>25-26</sup> Kai isa faepamafua Isiptoai mo gaagu koa aisama, au akaiki'a femia. Ke egae kapa ma'oai kekae au'i isafa isa apuga fekemia. Kai Moses eagu alogai, aagoa lao'i mai'i apala'i, alogama

kapa'i, akeka epo'i afaemaefa au'i eumakalaini'i. Ke ifo anina eani Deo ega papiiau fou fekemia eoma puo, Isipto papiiau'i fofouga isa keafi apalania. Ke isa muni Deo eegai afa felo ageafia auga eafia'amalaina puo, Mesaia faugai ekiekie auga kapa akaiki'a epamia. Kai Isiptoai kapa ma'oai felo'i kekae au'i kapa e'ele'i epamia'i.

<sup>27</sup> Ke Moses ega ekapa oma aisama, kin Faro gua ekupu. Kai Moses isa aemani'iaina, Deo epako'ania paisa. Ega kainai Isipto epua'afuga. Isa ega ekapa oma auga, Deo kapa'ina eifania auga aeisa koa kai opogai mo eisa epako'ania.

<sup>28</sup> Ega'ina afegai Moses emue Isipto elao pugu. Egae kai Deo agelo eulaisa, Isipto papiiau'i gau'i maguae'i fa'aniau'i feaupugu'i eoma. Ega aisama Moses Deo epako'ania kainai miamia aka 'Pasover' epagama. Ke Deo ega iifa kainai, Moses Israel papiiau'i epaini'i a'o ifa'i pa'afiai kelakaisa, ega koa Deo ega agelo imoi fa'aniau'i Isiptoai eaupugu'i aisama, Israel papiiau'i gau'i faaga'i aeafi opogaina.

<sup>29</sup> Ega'ina afegai Israel papiiau'i Isiptoai kepealai kelao A'u Pitoga keoma afugai kepealai. Kai egae Moses Deo ega iifa epapinauga, a'u efolapea aisama, isa Deo kepako'ania kainai, aagoa fugagai koa i'opogai kepea pagai. Kai Isipto papiiau'i ke'opoisa kegapea pagai keoma aisama, kea'akogo afe'ai.

<sup>30-31</sup> Ega'ina afegai Israel papiiau'i kelao Kanaan agogai kekoko. Egae peage lapau papiiega aka Rahab, Deo kapa'ina agekapa auga fouga elogo epako'ania. Ega kainai isa Israel au'i auni'i Jeriko

taonina kegaisa painaoga keoma kelao au'i eega kemai aisama, gagaoai eifa koko'i epai'ofake'i. Egae kai Israel papiiau'i Deo kapa'ina eifania auga kepako'ania kainai, Jeriko taonina kelao kina imagea aga'omo alogai kepea lofe. Ke egani kina imagea gua auga kinagai kelao kepea lofe aisama, Jeriko pouga elulu afe'ai. Egae kai Israel papiiau'i Jeriko taoninai kekoko, Deo akepako'ania papiiau'i keaupugu'i aisama, Rahab Deo epako'ania kainai aemae.

<sup>32</sup> Ke pau kapa'ina mo alaifania pugu! Lau Kidion, Barak, Samson, Jefta, Davide, Samuel, ke profeta ma'oai fou'i alaifa afe'aina koa aisama, epo agemaefa alogaina puo, fou'i ma'o afalaifania kai pau afa'agamo mo alaifania.

<sup>33</sup> Ega'ina papiiau'i Deo kepako'ania kainai, epo'iai isa'i kin keaupugu'i e'i amu keaffi'i. Isa'i Deo maagai laomai felo'i mo kekapai'i. Isa'i Deo eifa ko'ania kapa'ina agepeni'i eoma auga keaffia. Isa'i laion ake'i keafunia.

<sup>34</sup> Ke e'i pako'a kainai isa'i fekeumapugu'i keoma puo, lo eufa emoge alogai kepiu koko'i kai, lo isapugai isa aeumapugu'i. Isa'i ifani a'ifa'iai fekemae koa i'opoga kai ke'egei'i. Isa'i keapoke kai Deo epakapulani'i. Isa'i ifaniai isapu akaiki'agai kekapula alogaina, e'i ou fou kepipaini au'i ma'oai keauoka'i.

<sup>35</sup> Ke papie isa'i isafa gau'i kemae kai, Deo kepako'ania kainai, gau'i kemaunimue kemue ee'i kemai pugu. Papiiau isa'i ega koa faaga'iai kemia. Kai papiiau, pako'a papiiau'i isa'i Deo fekepuniaiaina fakepako'ania keoma kai, isa fou fekepea fekeagu aage mo auga keumakalaina.

Ega puo faaga'i kepakiekie alogaina fekemae koa i'opoga. Kai isa muni fekemaunimue agu felo fekeafia keoma puo, kepamafua Deo akemunia.

<sup>36</sup> Ke papiiau isa'i auga Deo kepako'ania kainai, kepa'au'i kea'alaini'i, ke kegapuki'i. Ke isa'i au'i tieiniai kepaaga'i kai tipulai kepaagu'i.

<sup>37</sup> Ke papiiau isa'i auga kepoai kefouni'i, ke isa'i iiliai ipuainagai keilipea'i gua kepamia'i. Ke isa'i ifani a'ifagai keaupugu'i. Ke isa'i Deo kepako'ania kainai, papiiau isa kepakiekie'i, ke keafi apalani'i puo keulalu alogaina. Ega puo sipi ke nani fou faaga'i kepaopuki'i au'i kei'iuka'i kelao kemai.

<sup>38</sup> Ega'ina papiiau'i kiekieai kepiaukoko kelao ago maininai ikuai kealao keamai. Ke kelao iku ine'iai ke kaki'a isafa ine'iai keagu. Ega kainai agofa'a fofouga papiiau'i laomai apala'i kekapa'i au'i, ega'ina papiiau'i e'i pako'ai laomai felo'i mo kekapa'i au'i fou fekeagu auga aekainia.

<sup>39</sup> Ega'ina papiiau'i ma'oai fou'i laifania au'i e'i pako'a kainai Deo maagai aka'i felo emia, ke Deo isa ee'iai egafegafe alogaina. Kai ufainagai isa agofa'ai keagu alogai, Deo eifa ko'ania Mesaia ageulaisa papiiau kania'i ageagamauga eoma auga akeisa.

<sup>40</sup> Kai i'a auga ufainagai Deo kapa felo ipauma eifa ko'ania auga pau Mesaia emai aisa. Kapa puo Deo ega ekapa oma? Deo anina eani, isa i'a fou kai'alao falao kania'a feagamauga, ke maagai alo opai au'a famia eoma puo ega ekapa oma.

*Deo Kapa'ina Fakapa Eoma Auga Mo Fakapa Faefuafua*

<sup>1</sup> Ega puo i'a ifo'a mo alaagu kai, ega'ina papiiau'i kemae mo ganinagai, apuapu akaiki'a koa i'opoga kemia keailofei'a keisa'a. Ke pau ega'ina papiiau'i fou'i Deo ega iifa pukagai akuapina aisama, kapa'ina akapa auga kefafoki'a keifafoui'a. Ega kainai laomai apala'i faaga'aisai kekae au'i meau'i ma'oai apaelai'i. Ke laomai apala'i fiakoa mo maa'a kela'a me'e au'i isafa apua'afuni'i. Ke kapa'ina akemia mo ganinagai, a'a pako'a Iesu eegai faafiapia mo, Deo i'a fau'aisai pipalauai kapa'ina faafia eoma auga faula.

<sup>2</sup> Iesu auga i'a a'a pako'a inagome, ke Deo maagai alo'a opaina ipauma fepamiai'a auga. Kai Deo ega logoai muni alogama feafia eoma puogai, kolotiai emae kiekiega auga eafiapia mo, ke meagaina aepa'aua. Ke isa Deo eaguagu afuga kaina kainai eague. Ega kainai i'a a'a pako'a Iesu mo eegai faoge.

<sup>3</sup> Ke laomai apala'i kekapa au'i isa keumakalaina kainai, ega ekiekie oma kai eafiapia auga foopolaga. Ega koa oi Iesu muninai opea auga foloafipuguaina, foloapoke foloapakipo.

<sup>4</sup> Kai papiiau laomai apala'i kekapa au'i oi Iesu fomunia, isa fou laomai apala'i fokapa'i keoma. Kai oi isa aina'i aloafia kainai keafi apalanimi. Kai oi founiaimoimo laomai apala'i ega'ina founimakalaini'i felao faagamiai ifa aga'o feake fomae auga aekainia.

<sup>5-6</sup> Ke Deo ega iifa pukagai oi eifanimi gauga epamiaiimi, magogo kapula epeniimi auga

o'agege efua. Deo iina eifa oma:

“Lau Lopia kaisau ani'i laani alogaina au'i, lapaikifani'i keaga felogai lapapea'i.

Ke Lau kaisau gau lapamia'i au'i e'i laomai apala afa lapeni'i.

Ega puo gauagai, Lau lapaikifanio keaga felogai lapapeaiso auga, kapa e'ele folopamia.

Ke Lau oi alafinaiso aisama, Lau muniuai pea auga foloapokeaina folopakipo,”

eoma.

*Proverbs 3:11-12*

<sup>7</sup> Au kapa auga gauga aepaikifania keaga felogai aepapea? Au ma'oi mo gau'i kepaikifani'i. Ega koa i'opoga, Deo oi auga Isa gauga epamiami. Ega kainai Deo epaikifanimi keaga felogai epapeaimi auga alomafuga folopa'aua foafiapia mo.

<sup>8</sup> I'a alogo papiau ma'oi ega kepaikifa oma'i, keaga felogai kepapea'i. Ega kainai oi afakepaikifanimi keaga felogai afakepapeaimi koa aisama, oi inami amami aga'o akegome, piakele kalufa imoimi koa i'opomi.

<sup>9-10</sup> Ke i'a alogo, ina'a ama'a kepamauni'a au'i, kepaikifani'a keaga felogai kepapeai'a. Ega'ina kekapaisa alogai, kapa'ina keopolaga felo keoma auga mo, i'a faaga'aisai kekapaisa kai epo aemaefa. Ega mo ganinagai, i'a isa apalopiani'i aina'i aafia. Kai Deo auga i'a Isa koa i'opoga, alo'a opaina femia eoma puo, i'a epaikifani'a keaga felogai epapeai'a. Ke Ama'a Deo auga, papiau ma'oi lalau'i i'ima inagome, i'a ama'a kepamauni'a au'i eka'egaini'i. Ega kainai i'a auga Ama'a Deo aina faafi kapulania, ega koa agaagu aoniamo.

<sup>11</sup> Kai papiaua ma'oai kepaikifani'i keaga felogai kepapea'i alogai, papiaua alo'i aegama kai kiekie mo kepa'aua. Kai muni kemaleleaina efua aisama, ega'ina ikifagai isa alo'iai Deo ega gagao euki, ke anina eoge auga Deo maagai alo opaina emia.

<sup>12</sup> Kai papiaua isa'i keafi apalani'i alogai, faaga'i keapoke alogaina, ima'i kemua, ke kiu'i kea'afu koa i'opoga puo, keapakipo Iesu muninai akepea. Kai oi auga ega'ina papiaua'i fopakapulani'i Iesu muninai fekepea.

<sup>13</sup> Ke oi emi laomaisai, Iesu muninai opea auga fopa'opaina foloapakipo. Ega koa keapoke melo au'i koa kemia au'i, keaga i'o'inagai fakepea kai, fekekapula pugu keaga felogai mo fekepea.

<sup>14</sup> Ke oi Deo maagai alomi afaelolofa koa aisama, Lopia Deo agoisa afaekaina. Ega kainai Deo maagai alo lolofa agugai foagu, ke alomi ko'agai papiaua ma'oai isafa fou gagaoai foagu.

<sup>15</sup> Ega'ina alogai foisa felo kai aga'o ega laomaisai, Deo ega gafegafe eegai faeafi'afu. Ke au euki anina eoge kai epi'igu aisama, papiaua ee'iai apala emia. Ega koa i'opoga, papiaua aga'o alogai apala ageka aisama, laomai ega'ina ageuki papiaua age'augaini'i agepalifu'i. Ega puo foisa felo oi epomia kai aga'o ega koa faekapa.

<sup>16-17</sup> Ufainagai Aisak gauga fa'aniauga Esau, ama au fa'aniau kapa'ina agepenia eoma auga feafia koa i'opoga kai, inaega ekimu aniani mo puogai Deo gefa aeaunia aina aeafia, Deo isa kapa'ina fepenia eoma auga akina imagai e'afa'afalaina. Kai Esau muniai eopopagai, Deo kapa'ina au fa'aniau'i apu'i eoma auga feafimue



pugu eoma. Ega puo maisapepega mo keaga aga'o ekapunia, ama opo gaafimue, kapa'ina isa apuga eoma auga gapenimue eoma. Kai ama eumaka. Ega'ina auga fouga ologo felo. Ega kainai foisa felo, aagoai kapa aga'o anina oani puo Deo kapa'ina agepenimi eoma auga, Esau koa i'opoga folomia folo'afa'afalaina. Ke Deo folomunia, aagoa kapa'i apala'i ipauma'i au'i muni'iai folopea.

<sup>18-21</sup> Ufainagai Deo eake Sinai ikugai eagu. Ega'ina alogai oi ufumi apami Israel papiau'i kelao iku eegai keagu. Egae lo eaga, umina akaiki'a ipauma iku ega'ina eumiapua, ke lanina akaiki'a isafa epua auga keisa. Ega aisama kemani'i alogaina, ke isa Deo eagu ikuga eega ipauma akelao, ke akeafi opogaina. Ke fi'i keipinia a'o akaiki'a ipauma, ke iifa a'o'i isafa kemai a'o'i kelogonia. Ega aisama Deo isa eifa kapula penia einaka, “Papiau aga'o, ke a'o mo ganinagai, iku Lau laagu afuga ageafi opogaina auga kepoi fofoupugua,”<sup>☆</sup> eoma. Ega puo Deo ega iifa a'o'i kelogonia au'i ma'oai, Deo kegoinia faenini'ani pugu keoma. Gome isa Deo kapa'ina eifania auga fekeafia fekeaguaina auga aekaini'i. Ke papiau ega koa emia auga keisa kemani'i alogaina puo, Moses eifa einaka, “Lau lamani'i lapigugu alogaina,”<sup>☆</sup> eoma. Kai pau oi auga, Deo eega agolao aisama, ega koa faagamiai afaemia.

<sup>22</sup> Oi auga Iesu opako'ania puogai, Sion ikuga eega olao. Sion ikugai Ierusalem taonina ufai ekaega auga eapae, ke Deo egae eague aoniamo.

---

<sup>☆</sup> **12:18-21:** Exodus 19:12-13    <sup>☆</sup> **12:18-21:** Deuteronomy 9:19

Ke agelo isafa ealogai alogaina ega'ina taoninai kekaigugu kealogama.

<sup>23</sup> Ke Deo kepako'a kakaua au'i, Deo gauga fa'aniau'i kemia, ke aka'i ufai kepapua ekaega. Isa ega'ina taoninai kekaigugu keague. Ke Deo papiau ma'oai e'i laomai felo o apala afa agepeni'i auga, ufai Isa kepako'ania au'i alo'i opaina epamia. Ke pau oi isa ee'i olao.

<sup>24</sup> Ke ufainagai Kaino Apele eaupugua ifa elolo auga Deo afa eogemue. Kai Iesu auga, Deo papiau e'i laomai apala'i fe'agegeaini'i eoma puogai emae. Ega kainai Iesu auga, Deo i'a fou epo'aisai gagao ekokoaina, pako'a nini'anina mamaga ekapaisa. Ega puo isa ifa elolo auga kapa akaiki'a ipauma, Apele ifa eka'egaina. Oi auga Iesu ega'ina eega olao.

<sup>25</sup> Ufainagai Moses aagoai eagu aisama, Deo ega iifa papiau maa'iai eifania. Ke papiau isa aina keumakalaina au'i, Deo isa e'i laomai apala afa agepeni'i auga eegai akepiau koko, ma'oai keafi afe'aina. Ke pau Deo ufai eague auga, Iesu eulaisa aina'a epalogo. Kai i'a Deo agau-makalaina agamunia aisama, Deo i'a a'a laomai apala afa agepeni'a auga eegai fapiau koko koa auga keagaga aga'o laa'i. Ega puo foisa felo, Deo oi epainimi auga aina folopamafua.

<sup>26</sup> Ufainagai Deo eake Sinai ikugai aisama, enini'ani ainagai aagoa epigugu. Kai pau ega iifa pukagai eifa ko'ania iina eoma: “Lau alapamue pugu, aagoa mo afalapapigugunia kai ufa isafa alapapigugunia,”<sup>✧</sup> eoma.

---

<sup>✧</sup> **12:26:** Hakai 2:6

<sup>27</sup> Ega'ina iifaga alogai, 'Alapamue pugu' iifaga auga, kapa'ina akepigugu au'i ma'oi ageafi'au'i auga fougā eifania. Ega'ina amu'i auga, Deo aagoai ke ufai epagama amu'i ma'oi eifani'i. Kai Deo ega agofa'ai kapa'ina afakepigugu au'i akeka aoniamo.

<sup>28-29</sup> I'a auga, Deo ega agofa'a ega'ina, afaepigugu auga agaafia kainai Deo tenkiu akaiki'a amapenia. Ke i'a a'a Deo auga, lo akaiki'a kapa ma'oi euma afe'aini'i auga koa i'opoga. Isa papiāu e'i laomai apala'i kainai afa apala epeni'i euma'i. Ega puo i'a Deo famani'iaina, Au Akaiki'a fapamia, alo'a ko'agai faau afagaina, ke anina eani auga mo fakapa.

## 13

### *Magogo Fua*

<sup>1</sup> Aufa kina pako'a papiāu'i, aami akimi koa ani'i foani faefuafua.

<sup>2</sup> Ke ufainagai papiāu isa'i agelo peagege au'i koa i'opo'i kemai auga akelogo kai gafegafeai keifa koko'i. Ega kainai oi isafa folo'agege peagege au'i gafegafeai foifa koko'i.

<sup>3</sup> Ke pako'a papiāu'i tipulai keague au'i, oi isafa egae isa fou oaguega okiekie koa i'opoga auga foopolaga. Ke pako'a papiāu'i keafi apalani'i au'i, oi ifomi isafa isa fou keafi apalanimi koa i'opoga auga foopolaga.

<sup>4</sup> Deo amage papiāu'i kai aufalao aga'o i'oina fou kefeu aage mo au'i, ke amagelofe laa'i kai papiāu aga'o fou kefeu aage mo au'i ma'oi fou e'i laomai apala'i afa agepeni'i paisa. Ega

puo papiiau ma'oai amage auga kapa akaiki'a fekepamia, ke au papie fou akafa'i mo fou fekefeu kai, papiiau i'oina aga'o fou fakefeu aage mo.

<sup>5</sup> Deo ega iifa pukagai iina eifa eoma:

“Lau oi afalapuapua'afunimi ke afalaumaumaka lainimi,”

eoma.

*Deuteronomy 31:6*

Deo ega eifa oma kainai, moni anina foloani alogaina kai, alomi ko'agai Isa mo anina foani. Ke pau kapa'ina eemiai kekae au'i ee'iai alomi fekaina.

<sup>6</sup> Deo afaepuapua'afuni'a eoma kainai alo'a apakapulania iina aifa oma:

“Lopia i'a a'a pipalagai auga puo,

papiiau i'a ee'aisai kapa'ina akeka'a a'a pako'a akepalifu agekaina?

Isa i'a ee'aisai kapa aga'o fekeka'a auga afaekaina puo afalamani'i.” *Sam 118:6-7*

<sup>7</sup> Ufainagai au akaiki'a'i oi ke'imaimi Deo ega iifa maamia keifafoua au'i foopolani'i. Ke isa ala keagu oma elao kema'e auga fopaagouka fologo felo. Ke isa Iesu kepako'ania mo elao kema'e auga iisa'i mo fo'opo.

<sup>8</sup> Iifa gome Iesu ega'ina isa kepako'ania auga i'opoga mo, faai pau, ke aoniamo eague.

<sup>9</sup> Ega kainai Iesu mo fopako'ania, ke pifoge pamalele'i i'oi'i i'oi'i maami fakela'a me'e. Gome papiiau fo'amai alo'i ofuga fekeikulaisa keoma auga iifa'i muni'iai kepea au'i ee'iai kapa aga'o aegama aepalagaini'i. Ega puo ega'ina iifa'i muni'iai folopea kai Deo ega gafegafe oafia Iesu opako'ania kainai, alomi fopakapulania, Isa

mo ega iifa kai'iai fopea auga Deo maagai felo ipauma.

<sup>10</sup> Ufainagai Deo ega e'a aagoai kepua aisoge auga alogai sakedote kepinauga. Ega'ina alogai papiau ma'oai e'i laomai apala'i fau'iai a'o ke fo'ama fou Deo kepa'a penia aisama, ega'ina amu'i keifa'apu'i akeani'i. Kai Iesu auga i'a a'a laomai apala'i fau'iai ifo imauga Deo epa'a penia. I'a Iesu apako'ania kainai, isa Deo amu kepa'a penia afuga, i'a apu'a ekapaisa alo'aisai ekae.

<sup>11</sup> Kapa puo iina laifa oma auga alaifania. Sakedote lopia fa'a papiau a'o keaupugu'i au'i ifa'i eafia elao Deo ifogamo eaguagu afugai ekoko papiau e'i laomai apala'i fau'iai, Deo epa'a penia. Kai a'o imau'u auga, Israel papiau'i keagu afuga afegai keumai'i.

<sup>12</sup> Ega koa i'opoga, Iesu isafa ifo ifagai papiau fe'afa'i Deo maagai alo'i felolofa eoma puo, Israel papiau'i keagu afuga, Ierusaleme taonina afegai ekiekie emae.

<sup>13</sup> Kai Iesu kolotiai e'afa alogai, papiau isa kepa'aua kea'alaina. Ega koa i'opoga, i'a Iesu apako'ania kainai, papiau i'a kepa'auia kea'alaini'a. Kai i'a papiau kepa'auia kea'alainia au'i amamuni'i kai, Iesu amapako'ania faefua-fua.

<sup>14</sup> Gome i'a alogo i'a aagu taonina auga afaeka aoniamo kai, taoni aga'o ufai ekae, ageka aoniamo auga a'ima.

<sup>15</sup> Ke Iesu kainai i'a a'o Deo fapa'a penia auga mo pau efua. Ke i'a Iesu apako'ania kainai, i'a a'a au afagai Deo fapenia faefuafua. Ega'ina auga,

i'a ake'aisai Iesu kapa'ina ekapaisa auga papiiau maa'iai faifafoua faefuafua.

<sup>16</sup> Ke emi pinaugai papiiau ee'iai fogafegafe, ke emi amu fo'ea ulalu au'i fopeni'i. Ega'ina agokapa auga, Deo koa agopa'a penia puo, alo agegama alogaina. Ega kainai folo'agege fokapa paisa.

<sup>17</sup> Oi eemiai au akaiki'a'i ke'imaimi papiiau'i keague. Isa au'i oi lalaumi ke'ima koa i'opoga, kapa'ina oi okapa auga Deo maagai fekeifafoua keoma. Ega puo pau keague oi kapa'ina okapa auga kepaagouka felo alogainimi. Ega kainai oi isapu keafia oi ke'imaimi lopia'i aina'i foafia, ke kapa'ina fokapa keoma auga mo fokapa. Ega koa e'i pinauga fopa'ilikaea, alo'i fopagama. Ega afolokapa oma koa aisama, meu agopeni'i, ke oi isafa eemiai kapa felo aga'o afaemia.

<sup>18</sup> Lau ke fou apinauga au'i fou alomai ko'agai apako'ania, Deo maagai kapa'ina felo o apala auga alogo puo, anina aani laomai ma'oai felo'i mo fakapa'i aoma. Ega kainai faumaisai fomegamega faefuafua.

<sup>19</sup> Ke lau oi eemi fafai auga aekaina puo, lagoi kapulanimi fauai fomegamega, ega koa Deo fepalagainiau eemi fafai fafiakoa laoma.

<sup>20</sup> I'a a'a Lopia Iesu emai agofa'ai, sipi ke'ima'i au'i kaniagai koa i'opoga emia, Deo ega papiiau e'ima'i. Ke isa papiiau fau'iai emae, ifagai Deo papiiau fou epo'iai gagao emia, pako'a nini'anina kapula ageka aoniamo auga ekapaisa. Egae kai Deo gagao inagome auga, i'a a'a Lopia Iesu maeai epamaunimue.

<sup>21</sup> Deo Iesu faagagai ega ekapa oma auga, fepalagainimi fofua foagu, kapa felo'i ma'oai ega logoai fokapa laoma. Ke Iesu Deo alo fepagama mo pinauga ekapaisa koa i'opoga, Iesu ega pipalagaisai, i'a Deo alo fapagama mo pinauga fakapa. Ke Iesu ega'ina auga aoniamo, Au Akaiki'a amapamia, ke amau afagaina faefuafua. Amen.

<sup>22</sup> Aau akiu pako'a papiaumi, kapa ma'oai maifani'i laoma au'i, alaifa afe'aini'i puo malele ofola'o mo lapapua efai. Ega kainai lagoinimi, i'ina malelegai e'u magogo lapenimi au'i foafi'i, kai'iai mo fopea faefuafua.

<sup>23</sup> Ke i'a aki'a Timoti tipulai kepapealaisa auga fouga oi lapalagonimi. Isa lau eeu agemai agefi-akoa aisama, lau isa fou agafai agaisami.

<sup>24</sup> Oi pako'a papiaumi ke'imaimi lopia'i, ke Deo ega papiau ma'oai lapamegonimi foagu felo laoma. Ke Itali ago pako'a papiau'i isafa eemiai kepamego foagu felo keoma.

<sup>25</sup> Lau lamegamega ega koa Deo ega gafegafe akaiki'a oi ma'oai fepenimi laoma.

**Mauni Mamaga Iifaga**  
**The New Testament in the Mekeo Language of Papua**  
**New Guinea**  
**Nupela Testamen long tokples Mekeo long Niugini**

Copyright © 1998 The Bible Society of Papua New Guinea

Language: Mekeo

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures. Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-01-19

---

PDF generated using Haiola and XeLaTeX on 28 Dec 2024 from source files dated 31 Aug 2023

8871f5d6-c3ae-5e9e-818d-14da98b9a092